

مۇندەرىجە

- 5..... غەيۋەت دېگەن نىمە؟
- غەيۋەتخورلۇق ئىنسانلار توپىغا قانداق بولۇپ كىرىپ
- 7..... قالدۇ؟
- غەيۋەت ھەققىدىكى كىشىنى چۆچىتىدىغان ھەدىسلەرگە
- 18 نەزەر.
- 25 غەيۋەتكە قۇلاق سېلىشنىڭ ھاراملىقى
- 26 يۇقىرىقى ئايەت ھەدىسلەردىن ئېلىنىدىغان پايدىلار:
- غەيۋەتتىن چەكلەش ۋە ئۇنىڭدىن ساقلىنىش ھەققىدە
- 29 كەلگەن دەلىللەر.
- بىر مۇسۇلمانغا غايىبانە ياردەم بېرىش ۋە غەيۋەتتىن
- 30 ساقلىنىشنىڭ پەزىلىتى
- 31 مۆمىنلەرنىڭ غەيۋەتتىن قىلىدىغانلارنىڭ پورىقى
- 32 غەيۋەتخورنىڭ قەبرىدە ئازابلىنىدىغانلىقى
- 32 غەيۋەتخور ئوبرازى خۇنۇك، قورقۇنچاق كىشىدۇر
- 34 غەيۋەتخور ئىمانى ناقىس كىشىدۇر
- 37 قىلسا بولىدىغان غەيۋەتلەر توغرىسىدا
- قىلسا بولىدىغان غەيۋەتتە دىققەت قىلىشقا تېگىشلىك
- 43 مۇھىم ئىشلار
- 44 غەيۋەتتىن تەۋبە قىلىش
- ئىشىنى مۇكەممەل قىلالمايدىغان كىشىنىڭ غەيۋەتتىن
- 53 قىلىشتىن ئاگاھ بول!
- 55 غەيۋەتتىن يامانراق ئىش
- 58 غەيۋەتكە قارشى كۆرەش جىھادىنىڭ ئەۋزەللىرى
- 59 غەيۋەتنى تەنقىدلەيدىغان ياخشى سۆزلەر

غەيۋەت

تۈنك ئىسلام تىجىمائىي جەمئىيىتىگە بولغان يامان تەسىرى

تەرجىمە قىلغۇچى: ئابدۇلئەھەت ئابدۇلكەرىم

الغيبه

وأثرها السيئ في المجتمع الإسلامي

حسين العوايشة

ئۇيغۇر تەرجىمە مەركىزى

2006 - يىلى

ناھايىتى شەپقەتلىك ۋە مېھرىبان ئالەمنىڭ ئىسمى بىلەن
باشلايمەن

بارلىق ھەمدۇسانا ۋە ماختاشلار ئالەملەرنىڭ پەرۋەردىگارى
ئالەم تائالاغا بولسۇن! دۇرۇت ۋە سالام ئالەمنىڭ ئەلچىسى ۋە
بىزنىڭ يول باشچىمىز سۆيۈملۈك پەيغەمبىرىمىز مۇھەممەد
ئەلەيھىسسالامغا، ساھابىلىرىگە ۋە ئائىلە - تاۋابىئاتلىرىغا
بولسۇن!

غەيۋەت ھەقىقەتەن ئىنسانىيەت جەمئىيىتىنىڭ ئەڭ
ئەشەددىي دۈشمىنى، شۇڭا ئىنسانىيەت بەخت - سائادىتىنىڭ
ئاساسى بولغان ئۇلۇغ دىنىمىز بۇنى كەسكىن ھۆكۈملەر ئارقىلىق
چەكلىگەن ئىدى. ئەپسۇسلىنارلىقى بىز بۇ ھۆكۈملەرنى تېخىچە
ئەمەلىيەتتە ئۆزلىرىمىز...

ئالەمنىڭ پەزىلى مەرھەمەتتىكى بىلەن قېرىنداش -
ھەمىشە بىزگە بۇ ھەقىقەتنى بىر كىتابچىنى تەرجىمە قىلىپ
سۇندۇق. بىز بۇ ئاددىي خىزمىتىمىز ئارقىلىق قېرىنداش ۋە
ھەمىشە بىزنىڭ غەيۋەت قىلماقچى ياكى قىلىنۋاتقان چاغدا
ئالەم ۋە رەسۇلنىڭ سۆزىنى ئەسلىپ قېلىشىغا ۋە سەلەپ بولۇپ
قېلىشىنى ۋە ئالەم سۆيۈمچان ھۇ ۋە تائالانىڭ شۇنىڭغا مۇۋەپپەقىيەت
قىلىشىنى، قىلغان بارلىق ئىشلىرىمىزنىڭ ئۆزىنىڭ رازىلىقى
ئۈچۈن خالىس بولۇشىنى تىلەيمىز!

ئەشەرگە تەييارلىغۇچىدىن

بىسم اللہ الرحمن الرحيم

غەيۋەتنىڭ ھاراملىقىغا دالالەت قىلىدىغان دەلىللەر:

ئالەم تائالا بۇ ھەقتە مۇنداق دېگەن:

﴿يَا أَيُّهَا الَّذِينَ ءَامَنُوا اجْتَنِبُوا كَثِيرًا مِّنَ الظَّنِّ إِنَّ
بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا
أَتُحِبُّ أَحَدُكُمْ أَن يَأْكُلَ لَحْمَ أَخِيهِ مَيْتًا
فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ ﴿٢٠﴾﴾

﴿ئى مۆمىنلەر! نۇرغۇن گۇمانلاردىن ساقلىنىڭلار
(يەنى ئائىلىدىكىلىرىڭلارغا ۋە كىشىلەرگە گۇمانخورلۇق
قىلماڭلار)، بەزى گۇمانلار ھەقىقەتەن گۇناھتۇر،
(مۆمىنلەرنىڭ ئەيىبىنى) ئىزدىمەڭلار، بىر -
بىرىڭلارنىڭ غەيۋىتىنى قىلماڭلار، سىلەرنىڭ بىرىڭلار
ئۆلگەن قېرىنداشلىرىڭلارنىڭ گۆشىنى يېيىشىنى
ياقتۇرمامسىلەر؟ ئۇنى ياقتۇرمايسىلەر، ئالەم دىن قورقۇڭلار
ئالەم (تەۋبە قىلغۇچىلارنىڭ قىلغان) تەۋبىسىنى بەكمۇ
قوبۇل قىلغۇچىدۇر، (ئۇلارغا) ناھايىتى مېھرىباندۇر﴾⁽¹⁾

مۇتەللىب ئىبنى ئابدۇللاھتىن پەيغەمبەر
ئەلەيھىسسالامنىڭ مۇنداق دېگەنلىكى رىۋايەت
قىلىندۇ: «غەيۋەت دېگەن بىر ئادەمدە بار ئىشنى
ئۇنىڭ كەينىدىن زىكرى قىلىشتۇر».

(1) سۈرە ھۇجۇرات 12 - ئايەتنىڭ بىر قىسمى.

ئەبۇھۇرەيرە رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام ساھابىلارغا: «غەيۋەتنىڭ نېمىلىكىنى بىلەمسىلەر؟» دېۋىدى، ئۇلار: «ئەلەللاھ ۋە اللە نىڭ ئەلچىسى بىلگۈچىدۇر، دېدى. پەيغەمبەر ئەلەيھىسسالام: «قېرىندىشىڭ ياقتۇرمايدىغان نەرسىنى تىلغا ئېلىشكە» دېدى.

ئەبۇ بۇررە تۇلئەسلەمى ۋە بەرا ئىبنى ئازىب رەزىيەللاھۇ ئەنھۇمدىن رىۋايەت قىلىندۇكى پەيغەمبەر ئەلەيھىسسالام مۇنداق دېگەن: «ئى تىلدا ئىمان ئېيتىپ قەلبىگە ئىمان كىرمىگەنلەر گۇرۇھى! مۇسۇلمانلارنىڭ غەيۋىتىنى قىلماڭلار! ئۇلارنىڭ ئەيىبلىرىنى كۆچىلماڭلار! كىمكى ئۆزىنىڭ مۇسۇلمان قېرىندىشىنىڭ ئەيىبىنى كۆچىلسا، اللە ئۇنىڭ ئەيىبىنى كۆچىلايدۇ. اللە ئەيىبىنى كۆچىلگەن كىشى ئۆزىنىڭ ئۆيىدە ئولتۇرسىمۇ رەسۋا بولىدۇ».

غەيۋەت دېگەن نېمە؟

يۇقىرىقىلاردىن غەيۋەت دېگەنلىك، بىر ئادەمدىكى زىكرى قىلىنىشىنى ياقتۇرمايدىغان بىر ئىشنى، ئۇ يوق يەردە زىكرى قىلىش ئىكەنلىكىنى بىلدۈرۈپ.

غەيۋەتنىڭ ھاراملىقى ۋە ئۇنىڭ چوڭ گۇناھلاردىن ئىكەنلىكىگە ئالىملار بىردەك ئىتتىپاق كەلگەن.

مەسىلىدۇر. ئىبنى كەسىر (اللە ئۇنىڭغا رەھمەت قىلسۇن) سۈرە ھۇجۇراتنىڭ تەپسىرىدە مۇنداق دېگەن: ھەر قانداق غەيۋەت پۈتۈن ئالىملارنىڭ كۆز قارىشى بويىچە ھارامدۇر. پەقەت ھەدىسنى قوبۇل قىلىش ياكى قىلماسلىق مەسىلىسىگە ئوخشاش ئومۇمنىڭ مەنپەئىتى كۆزدە تۇتىلىدىغان مەسىلىلەر بۇنىڭدىن مۇستەسنا.

ئىمام قۇرتۇبى (اللە ئۇنىڭغا رەھمەت قىلسۇن) مۇنداق دەيدۇ: غەيۋەتنىڭ چوڭ گۇناھلاردىن ئىكەنلىكى بىردەك ئىتتىپاق كەلگەن مەسىلىدۇر. شۇنىڭ ئۈچۈن غەيۋەت قىلغان كىشىنىڭ تەۋبە قىلىشى ۋاجىپتۇر. مېنىڭ بۇ سۆزۈمگە اللە نىڭ مۇنۇ ئايىتى ئۇيغۇنچۇق ئاساستۇر. اللە تائالا مۇنداق دەيدۇ: «سىلەرنىڭ بىرىڭلار ئۆلگەن قېرىندىشىڭلارنىڭ گۇشىنى يېيىشىنى ياقتۇرمامسىلەر؟ ئۇنى ياقتۇرمايسىلەر»⁽¹⁾

ئەمما غەيۋەتنىڭ ھارام ئىكەنلىكىگە ھەدىستىن بولغان دەلىل پەيغەمبەر ئەلەيھىسسالامنىڭ مۇنۇ ھەدىسىدۇر: «رىبانىڭ ئەڭ يامىنى كىشىنىڭ ئۆز قېرىندىشىنىڭ ئابرويىغا تىل ئۇزۇتۇشتۇر».

يەنە پەيغەمبەر ئەلەيھىسسالام ئائىشە رەزىيەللاھۇ ئەنھاغا مۇنداق دېگەن: «شۇنداق بىر سۆز ئېيتتىڭكى، ئەگەر ئۇنى دېڭىز سۈيىگە ئارلاشتۇرسا، ئۇ دېڭىز سۈيىنى بۇلغىۋەتكەن بولاتتى».

(1) سۈرە ھۇجۇرات 12 - ئايەتنىڭ بىر قىسمى.

غەيۋەتخورلۇق ئىنسانلار توپىغا قانداق بولۇپ كىرىپ قالىدۇ؟

شەيتان ئىنسانلارنى بىر قانچە يوللار بىلەن غەيۋەت قىلىشقا ئېلىپ بارىدۇ:

شەيتان بەزى كىشىلەرگە مۇنداق دەيدۇ: سەن پالانى كىشى ھەققىدە دېگەن سۈپەتلەر ھەقىقەتەن ئۇنىڭدا بار، شۇڭا سەن ئۇنى تىلغا ئالساڭ ھېچ نېمە بولمايدۇ.

بۇنداق دېگۈچىلەرگە يۇقىرىقى ئىككى ھەدىس جاۋاب بولىدۇ.

1 - «غەيۋەت دېگەن بىر ئادەمدە بولغان ئىشنى ئۇنىڭ ئارقىسىدا زىكرى قىلىشتۇر» دېگەن.

2 - ئەبۇھۇرەيرە رەزىيەللاھۇ ئەنھۇ رىۋايەت قىلغان ھەدىستە: پەيغەمبەر ئەلەيھىسسالام ساھابىلارغا: «غەيۋەتنىڭ نېمىلىكىنى بىلەمسىلەر؟» دېۋىدى، ئۇلار: «اللھ ۋە اللھ نىڭ ئەلچىسى بىلگۈچىدۇر، دېدى. پەيغەمبەر ئەلەيھىسسالام: «قېرىندىشىڭ ياقىتۇرمايدىغان نەرسىنى تىلغا ئېلىشىڭ غەيۋەتتۇر» دېدى. ئارىدىن بىرى ئەگەر مەن دېگەن ئىش ئۇنىڭدا تېپىلسا قانداق دەيسەن؟ دەپ سورىغاندا پەيغەمبەر ئەلەيھىسسالام: «ئۇنىڭدا تېپىلسا غەيۋەت قىلغان بولسىەن. ئەگەر تېپىلمىسا ئۇنىڭغا تۆھمەت قىلغان بولسىەن» دېدى.

3 - زىيائىل مەقدەسى ئەنەس ئىبنى مالىك رەزىيەللاھۇ ئەنھۇدىن رىۋايەت قىلغان ھەدىسىدە مۇنداق دېگەن: ئەرەبلەر سەپەردە بىر - بىرىگە خىزمەت قىلاتتى. ئەبۇبەكرى ۋە ئۆمەرگە بىر كىشى خىزمەت قىلىدىغان بولۇپ، ئۇ ئىككىسى ئۇيىقىدىن ئويغاندى، لېكىن تائام ھازىرلانمىغان ئىدى. ئۇلارنىڭ بىرى ئۆز ھەمراھىغا: بۇ ئۆيىدە ئۇخلىغاندەك ئۇخلايدىكەن، دەپ ئۇنىڭ كۆپ ئۇخلايدىغانلىقىنى ئەيىبلدى. ئۇنى ئويغىتىپ: پەيغەمبەر ئەلەيھىسسالامنىڭ يېنىغا بېرىپ ئۇنىڭغا ئۆمەر ۋە ئەبۇبەكرى سالام يوللايدۇ ۋە سېنى تائامغا چاقىرىدۇ - دېگەن، دېدى. ئۇ ئادەم پەيغەمبەر ئەلەيھىسسالامغا شۇنداق دېدى. پەيغەمبەر ئەلەيھىسسالام: «ئۇ ئىككىسى تاماق يەپ بولدى» دېدى. ئەبۇبەكرى ۋە ئۆمەر چۇچۇپ كېتىپ، پەيغەمبەر ئەلەيھىسسالامنىڭ يېنىغا كېلىپ، يارەسۇلۇللاھ! بىز سىلنى تاماققا چاقىرىپ ئادەم ئەۋەتسەك، سىلى «ئۇ، ئىككىسى تاماق يەپ بولدى» دەپتلا بىز نېمىنى يەپ بولىدۇق؟ دەپ سورىدى. پەيغەمبەر ئەلەيھىسسالام: «قېرىندىشىڭلارنىڭ گۆشىنى، مېنىڭ جېنىم ئۇنىڭ قولىدا بولغان زات بىلەن قەسەمكى، مەن سىلەرنىڭ چىشىلىرىڭلار ئارىسىدا ئۇنىڭ گۆشىنى كۆرۈۋاتمەن» دېدى.

پەيغەمبەر ئەلەيھىسسالام، بىر ئادەمنىڭ يوق يېرىدە شۇنچىلىك گەپنى قىلغانغا، «سىلەر قېرىندىشىڭلارنىڭ

گۆشىنى يېدىڭلار» دېگەن تۇرسا، كۈندە نۇرغۇن كىشىلەرنىڭ گۆشىنى يەپ پەرۋا قىلمايدىغانلارچۇ؟ ئۇلار چوقۇم قاتتىق ئاگاھ بولۇشى ۋە غەيۋەتنى تاشلىشى كېرەك.

بەزى كىشىلەر: پالانى نېمانچە كۆپ يۇيىندۇ! نېمانچە كۆپ يەيدۇ! ئۇنىڭ بېخىللىقىنى دېمەمسەن! ئۇنىڭ ئۇيقىسىچۇ؟! دېگەندەك گەپلەرنى قىلدۇ.

بىر بۆلۈك كىشىلەر: بىز ئۇنىڭ ئارقىسىدا بۇ گەپلەرنى قىلغان بولساق، ئۇنىڭ مەنپەئىتى ۋە ياخشىلىقى ئۈچۈن قىلىمىز ئەمەسمۇ؟ دېسە، يەنە بىر بۆلۈك ئادەملەر: بىز بۇ گەپنى قىلغان بولساق، ئومۇمنىڭ مەنپەئىتىگە كۆيىنىپ شۇنداق قىلىۋاتىمىز، دەپ دەۋا قىلىشىدۇ.

يۇقىرىقى دەۋالارغا بىر قانچە يول بىلەن رەددىيە قايتۇرىمىز:

1 - قىلماقچى بولغان ھەرقانداق ئىشى، ئىسلام يولىغا قويغان ئىش بولۇشى كېرەك. چۈنكى ئاللاھنىڭ ئازابىدىن قۇتۇلۇش ئۈچۈن ئىنساننىڭ ياخشى نىيەتلىك كۇپايە قىلمايدۇ. مۇشرىكلارنىڭمۇ ئۆزلىرىنىڭ گۇمانغا كۆرە، نىيەتى ناھايىتى ياخشى ئىدى. ئاللاھ بۇنى بايان قىلىپ مۇنداق دەيدۇ: ﴿اللّٰهُ نِى قَوِيۡوۡبۡ بۛتۡلَارِنِى ھِمۡمِىۡچِى قىلىۋالغانلار: «بىزنىڭ ئۇلارغا چوقۇنۇشىمىز پەقەت ئۇلارنىڭ بىزنى ئاللاھقا يېقىنلاشتۇرۇشى ئۈچۈندۇر»

(دەيدۇ) ﴿⁽¹⁾. گەرچە ئۇ نىيەت ناھايىتى ئېسىل ۋە پاك بولغان بولسىمۇ، رەسۇلۇللاھ ۋە ئۇنىڭ ساھابىلىرىنى ئۇلارنى ئۆلتۈرۈشتىن توسۇپ قالالمىدى.

مەلۇم بىر شەخس ياكى ئومۇمنىڭ مەنپەئىتىنى كۆزلىگەن ياخشى ئەمەل، كىشىلەرنىڭ غەيۋەتنى قىلىش، سىرلىرىنى تارقىتىش بىلەن بولمايدۇ.

2 - ئەگەر ئۇلارنىڭ نىيەتى راستىنلا ياخشى بولىدىغان بولسا، ئەخلاقى ۋە ئەمەلىيەتلىرىمۇ دۇرۇس بولغان بولاتتى. نىيەتنىڭ ياخشىلىقى بولسا، كەينىدە گەپ قىلماستىن، ئۇ كىشىنىڭ ئالدىغا بېرىپ، ھېكمەتلىك ۋە چىرايلىق نەسىھەت قىلىش، ئىسلام يول - يورۇقلىرىنى قوبۇل قىلىپ، توسقان نەرسىلەردىن يىراقلىشىشقا چىرايلىق شەكىلدە بۇيرۇش بىلەن بولىدۇ. بەزى ۋاقىتتا مۇشۇنداق قىلىش بىر قانچە قېتىم تەكرارلانسىمۇ، دېگەندەك ئۈنۈمى بولماسلىقى مۇمكىن، بۇنداق شارائىت ئاستىدا، يەنە باشقا بىر نەسىھەت قىلغۇچىنى ئىزدەپ بېقىش كېرەك. چۈنكى سەن قوللانغان ئۇسۇل ۋە يول ئۇيغۇن بولماي قېلىشى مۇمكىن. شۇنىڭدەك سەن يەنە بىر ياخشىراق نەسىھەتچىدىن ئۇنىڭغا نەسىھەت قىلىشنى تەلەپ قىلغان ۋاقىتتىكىدا سېنىڭ ئۇ كىشى توغرىسىدا سۆزلىگەنلىرىڭنى يوشۇرۇشنى تەلەپ قىلىشىڭ،

(1) سۈرە زۇمەر 3 - ئايەت.

نەسەت قىلماقچى بولغان كىشىمۇ ئەڭ پايدىلىق يوللار بىلەن نەسەت قىلىشى، شارائىتقا دىققەت قىلىپ بىۋاسىتە ياكى ۋاسىتىلىق ھالدا نەسەت قىلىشى لازىم. ئەگەر ئۇ كىشى بىر قانچە قېتىملىق نەسەتتىن كېيىن يەنىلا ئۆز ئەيىبىنى تۈزەتمەي كېتىۋەرسە، سېنىڭ ۋەزىپەڭ ئۇ ئادەمدىن يىراقلىشىش، ئۇنىڭ سىزلىرىنى ساقلاش، پاش قىلماسلىقتىن ئىبارەت بولىدۇ. ناۋادا ئۇنىڭ ئەكسىچە ئىش قىلساڭ، ئىسلام جەمئىيىتىگە نۇرغۇن پىتىنلەرنى تارقىتىشقا سەۋەب بولغان بولىسەن. ئۇ پىتىنلەر تۆۋەندىكىلەرنى ئۆز ئىچىگە ئالىدۇ:

(1) - كىشىلەرنىڭ ئەيىبىنى يوشۇرۇشقا بۇيرۇغان ئايەت، ھەدىسلەرگە خىلاپلىق قىلىش.

(2) - مۇسۇلمانلار ئوتتۇرىسىدا شەكەننىڭ ئومۇملىشىشى ۋە ياخشىلارغا ئىشەنمەسلىككە سەۋەب بولۇش.

(3) - مۇسۇلمانلار بىر - بىرىنىڭ غەيۋىتىنى قىلىش بىلەن مەشغۇل بولۇش ۋە ئۇلارنىڭ ئارىسىدا ئۆچمەنلىك تارقاپ ئۆمەتنىڭ قىيىنچىلىقى ھەل بولۇشقا سەۋەب بولىدىغان مۇھىم ئىشلارنى قىلىشقا ۋاقىت چىقىرالماسلىق.

(4) - ئۆز گۇناھىنى يوشۇرۇرۇپ ياشاۋاتقان بىر ئەيىپ ئىگىسىنى كىشىلەر ئارىسىدا ئاشكارا قىلىشىغا ئۇندەش.

3 - ھەرقانداق بىر ئەقىل ئىگىسى ئەيىبىنى يوشۇرۇۋاتقان بىر كىشىنىڭ غەيۋىتىنى قىلىش بىلەن مۇسۇلمانلار جامائىتىگە مەنپەئەت يەتكۈزۈشنىڭ مۇمكىن بولمايدىغانلىقىنى ئېتراپ قىلدۇ.

ئەيىبىنى يوشۇرۇپ گۇناھىنى ئاشكارىلاشنى خالىمىغان ئادەم ھەققىدە سۆزلەپ يۈرۈشتىن جامائەتچىلىككە نېمە پايدا كېلىدۇ؟ بۇنداق قىلىشنىڭ ئىسلام ئۆمىتىگە نېمە پايدىسى بار؟ قۇدۇس پەتھ بۇلامدۇ؟ ياكى مۇشرىكلار، كاپىرلار گۇمىران بۇلامدۇ؟!

4 - ئېسىل مەقسەت ۋە يۈكسەك غايىلەرنى ئەمەلگە ئاشۇرۇشنىڭ دەخلىگە ئۇچرىشى بىلەن بىرگە غەيۋىتى قىلىنغان ئادەم، بىر كىشى ياكى ئۇنىڭدىن كۆپرەك بولسۇن، غەيۋەت قىلغۇچىلارنى يامان كۆرىدىغان بولۇپ قالىدۇ.

غەيۋەتكە ئۇندەيدىغان ئامىللار ۋە ئۇنىڭ دورىسى:

1 - ئاچچىقنى چىقىرىۋېلىش. بىر كىشى يەنە بىر كىشىگە ئاچچىقلانسا ئۇنىڭ غەزىپى قوزغۇلىدىغان بولۇپ ئۇنىڭ غەزىپى ئۆزلىگە نىسبىرى يەنە بىرىنىڭ غەيۋىتىنى قىلىدۇ.

بۇنىڭ دورىسى ئاللاھ تائالانىڭ بۇ ئايىتىنى ئەسلىشتۈر: ﴿پەرۋەردىگارنىڭ مەغپىرىتىگە ۋە تەقۋادارلار ئۈچۈن تەييارلانغان، كەڭلىكى ئاسمان - زېمىنچە كېلىدىغان جەننەتكە ئالدىراڭلار تەقۋادارلار كەڭچىلىكتىمۇ، قىسنىچىلىقتىمۇ ئاللاھ يولىدا (پۇل - مال) سەرپ قىلىدىغانلار، (ئۈچ ئېلىشقا قادىر تۇرۇقلۇق) ئاچچىقنى يۈتىدىغانلار، (يامانلىق قىلغان ياكى بوزەك قىلغان) كىشىلەرنى كەچۈرىدىغانلاردۇر. ئاللاھ ياخشىلىق قىلغۇچىلارنى دوست تۇتىدۇ﴾⁽¹⁾.

ھەمدە پەيغەمبەر ئەلەيھىسسالامنىڭ بۇ ھەدىسىنىمۇ ئەسلىش كېرەك: «كىمكى ئۈچ ئېلىشقا قادىر بولۇپ تۇرۇپ ئاچچىقنى بېسىۋالسا، قىيامەت كۈنى ئاللاھ كىشىلەر ئوتتۇرىسىغا چاقىرىپ ھۈرلەردىن خالىغىنىنى تاللاش ئەركىنلىكىنى بېرىدۇ».

كىمكى ئاچچىقنى چىقىرىش ئۈچۈن غەيۋەت قىلسا، ئۆزىنى بېسىۋالغان بولمايدۇ.

2 - يېقىنلىرى باشقىلارنىڭ ئابرويىنى چۈشۈرۈپ سۆز قىلغاندا، ئەگەر ئۇلارغا قارشى چىقسا ياكى ئۇ سۆزنى قىلىشتىن توسسا ئۇلار خاپا بولۇپ قېلىپ ئۆزىدىن قېچىپ قېلىشتىن قورقۇپ، ئۇلارغا قارشى چىقماستىن، خۇشامەت قىلىش ۋە ياردەم قىلىش ئارقىلىق ئۇلار بىلەن ياخشى ئۆتۈشنى كۆزلەيدۇ.

(1) سۈرە ئال ئىمران - 134 - ئايەت.

ئۇنىڭ دورىسى پەيغەمبەر ئەلەيھىسسالامنىڭ: «كىمكى ئاللاھ نىڭ غەزىپىنى كەلتۈرۈپ تورۇپ ئىنسانلارنىڭ رازىلىقىنى ئىزدىسە، ئاللاھ ئۇنى ئىنسانلارغا تاشلاپ قويدۇ» دېگەن سۆزىدۇر.

3 - باشقىلارنى كەمسىتىش ئارقىلىق ئۆزىنىڭ مەرتىبىسىنى كۆتۈرۈش. مەسىلەن: پالانى جاھىل ياكى سەن بىر نەرسە چۈشەنمەيسەن، دېگەندەك سۆزلەرنى قىلىش بىلەن ئۆزىنىڭ ئارتۇقچىلىقىنى ۋە ئالىملىقىنى كۆرسىتىشنى مەقسەت قىلىش.

بۇنىڭ دورىسىنى قىلىشتا، شۇنى بىلىش كېرەككى ئاللاھ نىڭ دەرگاھىدىكى نەرسە ھەممىدىن ئارتۇق، بۇ دۇنيا ئاللاھ نىڭ دەرگاھىدىكى نەرسىگە قارىغاندا بىرتال چۈننىڭ قاننىغىمۇ تەڭ كەلمەيدىغانلىقىنى ۋە بۇ بەندىنىڭ ئاللاھ نەزىرىدە سەندىن ئارتۇق بولۇشى مۇمكىنلىكىنى ئويلاش.

4- ئويۇن - چاقچاق، كىشىلەرنى كۈلدۈرىمەن دەپ باشقىلارنى مىسال قىلىپ تىلغا ئېلىش. ھەتتا بەزى كىشىلەرگە ئوخشاش ئادەم كۈلدۈرۈشنى كەسىپ قىلىۋېلىش.

بۇنىڭ دورىسى پەيغەمبەر ئەلەيھىسسالامنىڭ بۇ سۆزىنى ئەسلىش: «باشقىلارنى كۈلدۈرۈش ئۈچۈن يالغان سۆزلەيدىغانلارنىڭ ھالىغا ۋاي! ھالىغا ۋاي! ھالىغا ۋاي!».

5 - ھەسەت: مەسىلەن بىر ئادەمنى كۆپچىلىك ياخشى كۆرىدىغان بولۇپ، ئۇنى ياخشى كۆرىدىغانلىقىنى جامائەت سورۇنلىرىدا ئىزھار قىلىشسا، ھەسەتخور بۇنى ئاڭلاپ ئۇ ئادەمنىڭ كىشىلەر نەزىرىكى ئورنىنى چۈشۈرۈش ئۈچۈن ئۇنىڭ ھەققىدە يامان سۆز قىلىش.

ھەسەتخور شۇنى ياخشى بىلىشى كېرەككى، ئۇنىڭ ھەسەت قىلىشى، ئۇ كىشىنى دۇنيادىلا ئەمەس بەلكى قىيامەت كۈنىدىمۇ ئۆزىدىن ئۈستۈن قىلىدۇ.

6 - خاتالىق ئۆتكۈزگەن ئادەم، ئۆزىنى ئاقلاش مەقسىتىدە يەنە بىر كىشىگە جىنايەت يۈكلەپ قويۇش. مەسىلەن: بۇ ئىشنى مەنلا قىلىمىدىم، پالانى، پالانىمۇ قىلىدىغۇ، دەپ ئۆزىنى ئاقلاش ئۈچۈن سەۋەب كۆرسىتىش.

بۇ ئادەمنىڭ ئۆزىنى ئاقلاش ھەققى بولسىمۇ، ئۆزەمنى ئاقلايمەن، دەپ باشقىلارنىڭ ئەيىبىنى ئېچىش ھەققى يوق.

7 - اللە يولىدا غەزەپلىنىش بولۇپ، بەزى ۋاقىتتا بىر ئادەمنىڭ گۇناھ ئىش قىلغانلىقىنى كۆرۈپ ئاچچىقلىنىدۇ. ئاندىن ئاچچىقنى ئىزھار قىلىش ئۈچۈن باشقىلارغا ئۇ يامان ئىشنى قىلغان كىشىنىڭ ئىسمىنى سۆزلەيدۇ. ئەسلىدە ئۇ كىشىنىڭ ئىسمىنى سۆزلىمەسلىكى ۋە ئەيىبىنى يوشۇرۇشى كېرەك ئىدى.

8 - بىر ئادەمنىڭ يەنە بىر مۇسبەت يەتكەن قېرىندىشىغا قايغۇرۇرۇپ، پالانى بىچارە ئۇنىڭغا يەتكەن مۇسبەت مېنى بەك ھەسرەتتە قويدى، دەپ ئۇنىڭ ئىسمىنى تىلغا ئىلىش بولۇپ، ئۇ گەرچە دېگەن سۆزىدە راستچىل بولسىمۇ، ئۇنىڭ ئۇ قېرىندىشىنىڭ ئىسمىنى تىلغا ئېلىپ ئۇنىڭ ئابىرۇيىغا دەخلى - تەرىز يەتكۈزۈشى ياخشى ئەمەس (بۇ مۇسبەت يەتكەن كىشى باشقىلارنىڭ بىلىشىنى خالماي يوشۇرۇۋاتقان ئىشلارنى كۆرسىتىدۇ - ت).

بۇنىڭ دورىسى، اللە تائالانىڭ بۇ سۆزىنى ئەسلىش: ﴿كىمكى زەررىچىلىك ياخشى ئىش قىلىدىكەن، ئۇنىڭ مۇكاپاتىنى كۆرىدۇ. كىمكى زەررىچىلىك يامان ئىش قىلىدىكەن، ئۇنىڭ جازاسىنى تارتىدۇ﴾⁽¹⁾.

مۇسۇلمانلارنىڭ غەيۋىتىنى قىلغانلار ئۈچۈن قانچىلىغان يامانلىق زەررىلىرى يېغىلغان بولىدۇ. چۈنكى، بىز يۇقىرىدا بايان قىلغاندەك ياخشى نىيەت، ياخشى نىيەت بىلەن قىلغان يامان ئىشلارنى دۇرۇس قىلالمايدۇ. بۇنداق ئادەمنىڭ ياخشى نىيىتىگە ساۋاب يېزىلسىمۇ، ئەمما يامان ئىش قىلغانلىقى ئۈچۈن گۇناھكار بولىدۇ.

(1) سۈرە زەلزەلە 7 - 8 - ئايەتلەر.

9 - بوش ۋاقتنىڭ كۆپلىكىدىن زېرىكىشلىك ھېس قېلىپ، باشقىلارنىڭ ئەيىبىنى ئىزدەش ۋە ئۇنى سۆزلەشتىن باشقا ئىش تاپالماسلىق.

بۇنىڭ دورىسى: ئىنسان ئۆزىنىڭ ۋاقتىنى تائەت - ئىبادەت، ئىلىم ئۆگىنىش بىلەن ئۆتكۈزۈش ۋە پەيغەمبەر ئەلەيھىسسالامنىڭ بۇ سۆزىنى ئەسلىش: «قىيامەت كۈنى ھېسابات مەيدانىدا بەندىنىڭ قەدىمى يۆتكەمەي تۇرۇپ ئۇنىڭ ھاياتىنى قانداق ئىشلار بىلەن ئۆتكۈزگەنلىكى، ئۆگەنگەن ئىلمى بىلەن نېمە ئىشلارنى قىلغانلىقى، ئۇنىڭ مېلىنى قەيەردىن تېپىپ، قەيەرگە ئىشلەتكەنلىكى ۋە ئۇنىڭ ئۆز جىسمىنى قانداق ئىشلاردا چىرىتكەنلىكى (تۈگەتكەنلىكى) دىن ئىبارەت تۆت ئىشتىن سوئال قىلىندۇ». [تىرمىزىدىن]

10 - باشلىقلارغا، ئىش ئىگىلىرىگە يېقىنلىشىشنى، يۇقىرىراق مەنەسپكە ئرىشىشنى، ياكى ياخشى، دەپ تىلغا ئېلىنىشنى مەقسەت قىلىپ، بىرگە ئىشلەۋاتقان سەپداشلىرىنى ئەيىبلەش.

بۇنىڭ دورىسى: ھەر بىر مۇسۇلمان رىزىققا مۇناسىۋەتلىك ئايەت ھەدىسلىرىنى ۋە شۇنىڭ بىلەن بىرگە ئىزىنىسىز ھېچقانداق پايدا - زىيان يەتمەيدىغانلىقىنى ئەسلىش لازىم. يىغىنچاقلاپ ئېيتقاندا ئۇ كىشىنىڭ تەقدىرىگە ئىمان كەلتۈرۈشى كېرەك.

مەن ئۇنىڭدا كىشىلەرگە پەيغەمبەر ئەلەيھىسسالامنىڭ بۇ ھەدىسىنى ئەسلىتىمەن: «كىمكى ئاللاھنىڭ غەزىپىنى كەلتۈرۈپ تورۇپ ئىنسانلارنىڭ رازىلىقىنى ئىزدىسە ئاللاھ ئۇنى ئىنسانلارغا تاشلاپ قويدۇ».

11 - تەكەببۇرلۇق: ئۆزىدىكى ئەيىبلەرنى ئويلىماسلىق.

ئۇنىڭ دورىسى: ئۆز ئېيىپلىرى ھەققىدە ئويلاش، ئۇنى ئىسلاھ قىلىشقا تېرىشىش ۋە ئۆزى ئەيىبلەنگۈچى ئورۇندا تۇرغان ھالەتتە باشقىلارنىڭ ئۇنى ئەيىبلىشىدىن ھايا قىلىش.

پەيغەمبەر ئەلەيھىسسالام تەكەببۇرلۇقنى سۆكۈپ: «ئەگەر سىلەر گۇناھ قىلمىساڭلارمۇ سىلەردىن غەم قىلىدىغىنىم، تەكەببۇرلۇق! تەكەببۇرلۇق!» دېگەن.

غەيۋەت ھەققىدىكى كىشىنى چۆچىتىدىغان ھەدىسلىرىگە نەزەر

— ئەبۇبەكرى رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام ۋىدالىشىش ھەججىدىكى قۇربان ھېيت كۈنى ئۆزىنىڭ خوتىبىسىدە مۇنداق دېگەن: «سىلەرنىڭ بىر - بىرىڭلارنىڭ قېنىنى تۆكۈشىڭلار، ئابىرۇيىڭلارنى چۈشۈرىشىڭلار ۋە

ماللىرىڭلارنى ناھەق يەۋېلىشىڭلار خۇددى مۇشۇ كۈن،
مۇشۇ ئاي ۋە مۇشۇ شەھەرنىڭ ھۆرمىتىنى قىلماسلىق
ھارام قىلىنغاندەك ھارام قىلىندى. ئى اللہ!
يەتكۈزدۈممۇ؟...».

بىز اللہ ۋە ئۇنىڭ پەيغەمبىرى سەللەللاھۇ
ئەلەيھىسسالامنىڭ بۇيرۇقلىرىنى ھەقىقىي ئويلىنىشىمىز
ۋە ئۇلۇغلاش نەزىرىمىز بىلەن قارىشىمىز لازىم.

ھەقىقەتەن اللہ نىڭ نەزىرىدە غەيۋەتنىڭ ھاراملىقى
ھەرەمدىكى قوربانلىق كۈننىڭ ھۆرمىتىنى قىلماسلىقنىڭ
ھاراملىقى بىلەن ئوخشاشتۇر.

ئى غەيۋەتخورلار! ئى مۇسۇلمانلارنىڭ گۆشىنى
يەيدىغانلار! مۇسۇلماننىڭ ئابىرۇيىنى تۈكۈشنىڭ
ھاراملىقىنى بىلىدىڭلارمۇ؟!...

بەرا ئىبنى ئازىب رەزىيەللاھۇ ئەنھۇدىن رىۋايەت
قىلىندۇكى، پەيغەمبەر ئەلەيھىسسالام مۇنداق دېگەن:
«جازانىنىڭ تۈرلىرى 72 خىل بولۇپ ئۇنىڭ ئەڭ تۆۋىنى
ئانىسى بىلەن زىنا قىلغانغا ئوخشاش، جازانىنىڭ ئەڭ
يامىنى بىر كىشىنىڭ قېرىندىشىنىڭ ئابىرۇيىغا تىل
ئۇزارتىشىدۇر». [بۇھەدىسىنى تەبرىنى ئەۋساتتا رىۋايەت
قىلغان]

ئاللاھۇ ئەكبەر!... ئەقىل ئىگىلىرى قېنى!؟

ئاللاھۇ ئەكبەر!... قەلبلەرنى ياشارتىدىغان ئىمان
قېنى!؟

كۆڭۈللەرنى ھاۋايى - ھەۋەستىن توسايدىغان ئىمان
قېنى!؟

مۇسۇلمانلارنىڭ ئابىرۇيىغا دەخل - تەرۈز قېلىشتىن
توسايدىغان ئىمان قېنى!؟

جازانە، نىمە دېگەن چوڭ گۇناھ - ھە!؟

ئۇنىڭ گۇناھىنىڭ قاتتىقلىقىدىن اللہ جازانخورلارغا
ئۇرۇش ئېچىشقا رۇخسەت بەرگەن ئەمەسمۇ؟

ھەقىقەتەن جازانىنىڭ ئەڭ تۆۋىنى بىر كىشىنىڭ
ئانىسى بىلەن زىنا قىلىشىغا ئوخشاش. ئەڭ يامىنى ئۆز
قېرىندىشىنىڭ ئابىرۇيىغا تىل ئۇزارتىش.

ئى ئەقىل ئىگىلىرى! ئويلاپ باقماسىلەر...؟

بۇلارنى بىلگەندىن كېيىن قېرىندىشىڭلارنىڭ
ئابىرۇيىغا خالىغانچە دەخل - تەرۈز يەتكۈزۈپ غەيۋەت،
سۇخەنچىلىك، ئەيىبلەش، سۆكۈش قاتارلىق يوللار
بىلەن خالىغانچە ئابىرۇيىغا تاجاۋۇز قىلساڭلار قانداقمۇ
اللہ نىڭ ئازابىدىن قېچىپ قۇتۇلالايسىلەر؟

ئائىشە رەزىيەللاھۇ ئەنھادىن رىۋايەت قىلىندۇكى،
ئۇ مۇنداق دەيدۇ: مەن پەيغەمبەر ئەلەيھىسسالامغا
قويسىلا ئۇ (سەفىيەنى) (رىۋايەتلەرگە قارىغاندا ئۇ پاك)

تۇرسا دېگەنلىكى مەلۇم) دېدىم. پەيغەمبەر ئەلەيھىسسالام بۇنىڭغا قارىتا: «شۇنداق بىر سۆز قىلىدىڭكى، ئەگەر ئۇنى دېگىز سۈيىگە ئارلاشتۇرسا، ئۇ دېگىز سۈيىنى بۇلغۇۋەتكەن بۇلاتتى» دېدى.

مۇشۇنچىلىك بىر سۆز: «ئەگەر دېگىزغا ئارلاشسا ئۇنى بۇلغۇۋەتكەن بۇلاتتى» دېگەن تۇرسا ۋە ئۇنىڭ تەسىرى شۇنچىلىك يامان بولسا، بۈگۈنكى كۈنلەردە ئاغزى غەيۋەتتىن تىنمايدىغانلارنىڭ ھالىنى قانداق مۆلچەرلەيسەن؟!

ئۇلارنىڭ سۆزلىرى قانچىلىغان دېگىزلارنى بۇلغاپ، قانچىلىغان سۇلارنى سېستىپ، قانچىلىغان پاك يېمەكلىكلەرنى چىرىتقاندۇ؟ ھە؟!

ئۆمەر ئىبنى شۇئەيب دادىسى ۋە چوڭ دادىسىدىن رىۋايەت قىلىدۇكى: ئۇلار رەسۇلۇللاھنىڭ يېنىدا بىر ئادەمنىڭ باشقىلارغا يىگۈزمگۈچە يېمەيدىغانلىقىنى، ئۇلارغىمۇ باشقىلار مىنمەستىن مىنمەيدىغانلىقىنى زىكرى قىلغاندا، پەيغەمبەر ئەلەيھىسسالام: «ئۇنىڭ غەيۋەتتىن قىلىدىغانلار» دېگەن. ئۇلار: يارەسۇلۇللاھ بىز پەقەت ئۇنىڭدا بار سۈپەتنى زىكرى قىلدۇق، دېۋىدى. رەسۇلۇللاھ: «ئۇنىڭدا بار سۈپەتنى زىكرى قىلىشىڭ (غەيۋەتكە) كۇپايە قىلىدۇ» دېدى.

قېنى بىزنىڭ ھەربىرىمىز ئۆزى ھەققىدە ئويلىنىپ باقسۇن! كىم غەيۋەتتىن ئۆزىنى ساقلاپ قالدى؟ كىم ئۆز

بۇرادىرىنىڭ ئىززەت شەرىپىنى ساقلاپ قالدى؟ بىزنىڭ ئارىمىزدىن كىم خاتالىق ۋە ئەيىپ - نۇقسانلاردىن خالىي بولالايدۇ؟ كىم ياخشى يامان ئىشلىرىنىڭ ھەممىسى زىكرى قىلىنىشقا رازى بولىدۇ؟

بىزنىڭ بىرىمىزدىكى ئەيىبنى ئوچۇق دېمەستىن مۇنداقلا بىر دارىتىپ ئۆتۈپ كەتكەنگە خاپا بولىدىغان تۇرساق، يوق يەرلىرىمىزدە سۆز تارقىتىپ يۈرسە قانداقمۇ رازى بولىمىز؟!

ئەنە س رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «مەن ئاسمانغا ئېلىپ چىقىلغاندا تىرناقلىرى تۇچتىن بولغان، ئۇنىڭ بىلەن يۈزلىرىنى، مەيدىلىرىنى تاتىلاۋاتقان بىر قەۋمنى كۆرۈپ: ئى جىبرىئىل! ئۇلار كىم؟ دېۋىدىم. جىبرىئىل: بۇلار كىشىلەرنىڭ گۆشلىرىنى يەيدىغان (غەيۋەت قىلىدىغان) ئۇلارنىڭ ئابىرۇيىنى تۆكىدىغان كىشىلەردۇر، دېدى».

بۇ ھەدىسنى ئاڭلاپ تورۇپ غەيۋەت قىلىدىغان، مۇسۇلمانلارنىڭ گۆشىنى يەيدىغانلارنىڭ ئەقىللىرى قەيەرگە كەتتىكىن تاڭ؟!

غەيۋەتخورلارغا يۈزلىرىنى، مەيدىلىرىنى تاتىلايدىغان تۇچ تىرناقلار بىلەن بېشارەت بىرىڭلار! ئۇلار ئىشلىگەن ناھايىتى قەبىھ - ناچار ئەمەللىرى سەۋەبى ئۇلارنى

ئازابلايدىغان ترناقىلار زىيانكار ۋەھشىي ھايۋانلارنىڭ ترناقلىرىدىنمۇ بەتتەردۇر.

ئى غەيۋەتخورلار! بۇنىڭدىن كېيىن غەيۋەت قىلامسىلەر - قىلامسىلەر، ئۆزەڭلار بىلىڭلار!

ئابدۇللاھ ئىبنى مەسئۇد رەزىيەللاھۇمۇنداق دەيدۇ: بىز پەيغەمبەر ئەلەيھىسسالامنىڭ قېشىدا ئولتۇراتتۇق، سورۇندا ئولتۇرغانلاردىن بىرى ئورنىدىن قوپۇپ كېتىشى بىلەنلا، باشقا بىرسى ئۇ كىشى ھەققىدە غەيۋەت قىلىشقا باشلىدى، بۇنى ئاڭلاپ پەيغەمبەر ئەلەيھىسسالام: «چىشىڭنى كۆچىلىۋەت» دېدى. ئۇ كىشى: مەن گۆش يېمىگەن تۇرسام نېمىشقا چىشىمنى كۆچىلايدىكەنمەن؟ دېدى، پەيغەمبەر ئەلەيھىسسالام ئۇنىڭغا: «چۈنكى سەن قېرىندىشىڭنىڭ گۆشىنى يېدىڭ» دېدى.

بۇگۈنكى جەمئىيەتمىزگە قارايدىغان بولساق، بىرسى غەيۋەتنى بولۇشىغا قېلىدۇ، قىلىپ بولۇپلا مەن غەيۋەت قىلىمدىم، گۆش يېمىدىم، ھېچقانداق ئىش قىلىمدىم، دەپ تۇرىۋالىدۇ. چۈنكى بىز غەيۋەتنىڭ نېمىلىكىنى بىلمەستىن، تىللىرىمىزنى غەيۋەتكە بويسۇندۇرۇپ قويغان.

دىنىمىزنى چۈشىنىۋەت!

قۇدرىتىمىزنىڭ يېتىشىچە ھالال - ھارامنى ئايرىپ، قايسى سۆزنىڭ ھالال قايسىنىڭ ھاراملىقىنى بىلەيلى!

غەيۋەتكە قۇلاق سېلىشنىڭ ھاراملىقى

اللہ تائالا بۇ ھەقتە مۇنداق دەيدۇ: ﴿ئىنسان قىيامەت كۈنى﴾ قۇلاق، كۆز، دىل (يەنى سەزگۈ ئەزالىرى) نىڭ قىلمىشلىرى ئۈستىدە ھەقىقەتەن سوئال - سوراق قىلىندۇ﴿⁽¹⁾.

اللہ تائالا يەنە مۇنداق دېگەن: ﴿ئۇلار بىلەن بىللە ئولتۇرماسلىقىنى شەيتان ساڭا ئۇنتۇلدۇرغان بولسا، ئېسىڭگە كەلگەندىن كېيىن، زالىم قەۋم بىلەن بىللە ئولتۇرمىغىن﴾⁽²⁾.

اللہ تائالا مۆمىن بەندىلىرى ھەققىدە مۇنداق دېگەن: ﴿ئۇلار بىھۇدە سۆزلەرنى ئاڭلىغاندا ئۇنىڭدىن يۈز ئۆردى (يەنى قۇلاق سالمىدى)﴾⁽³⁾.

كەئب ئىبنى مالىكىنىڭ تەۋبە قىلىش ۋەقەسىگە ئائىت ئۇزۇن ھەدىسنىڭ بىر قىسمىدا مۇنداق كەلگەن: ئابدۇللاھ ئىبنى كەئب ئىبنى مالىك رەزىيەللاھۇ ئەنھۇدىن رىۋايەت قىلىندۇكى: پەيغەمبەر ئەلەيھىسسالام تەبۇققا بارغاندىن كېيىن دەم ئېلىش ئۈچۈن ئولتۇرغىنىدا: «كەئب مالىكقا نېمە بولدى؟»

(1) سۇرە ئىسرا 36. ئايەت.

(2) سۇرە ئەنئام 68 - ئايەتنىڭ بىر قىسمى.

(3) سۇرە قەسەس 55 - ئايەتنىڭ بىر قىسمى.

دەپ سوراپتۇ. بەنى سەلەمە جەمەتىدىن بولغان بىر كىشى: ئى اللہ نىڭ پەيغەمبىرى! كەئبى ئۆزىنىڭ تونىنى كىيىپ، ئىككى يانغا بېقىشلىرى (ئۆزىدىن پەخىرلىنىپ) ئۇنى ئۇرۇشقا كەلگىلى قويمىغاندۇ، دەپتۇ. مۇئاز ئىبنى جەبەل رەزىيەللاھۇ ئەنھۇ: بۇرادەر، سەن يامان سۆز قىلدىڭ، اللہ نىڭ نامى بىلەن قەسەمكى، ئى اللہ نىڭ پەيغەمبىرى! بىز كەئبە ياخشىلىقتىن باشقىنى بىلمەيمىز، دەپتۇ. شۇنىڭ بىلەن پەيغەمبەر ئەلەيھىسسالام گەپ قىلماپتۇ. [بىرلىككە كەلگەن ھەدىس]

يۇقىرىقى ئايەت ھەدىسلەردىن ئېلىنىدىغان پايدىلار:

1 - ئىنسان غەيۋەتكە ماسلىشىپ ئۇنىڭغا قۇلاق سالغانلىقىغا قىيامەت كۈنى اللہ ئالدىدا مەسئۇلىيەتكە تارتىلىدىغانلىقى.

2 - غەيۋەتخورلار سورىنىدا ئولتۇرۇشنىڭ ھاراملىقى.

3 - غەيۋەت ۋە ناچار سۆزلەرگە قۇلاق سالماسلىق مۆمىنلەرنىڭ سۆيەتلىرىدىن ئىكەنلىكى.

كەئب ئىبنى مالىك رەزىيەللاھۇ ئەنھۇنىڭ ۋەقەسى ھەققىدە كەلگەن ھەدىس خۇددى مۇئاز رەزىيەللاھۇ ئەنھۇ: "بىز كەئبىنىڭ پەقەت ياخشى ئادەم

ئىكەنلىكىنىلا بىلىمىز» دېگەندەك سۆزلەرنى قىلىش، غەيۋەتنى توسۇش ۋە غەيۋەتخورنىڭ سۆزىنى يەرگە ئۇرۇپ قېرىندىشىڭنىڭ ياخشى تەرىپلىرىنى زىكرى قىلىش ئارقىلىق ئۇنى مۇداپىئە قىلىشقا ئۈندەيدۇ.

ئەبۇدەردا رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «كىمكى ئۆز بۇرادىرىنىڭ ئابرويىنى قوغداپ قالسا، اللہ قىيامەت كۈنى ئۇ كىشىنى دوزاختىن قوغداپ قالدۇ».

[ترمىزدىن]

پەيغەمبەر ئەلەيھىسسالام مۇنداق دېگەن: «ھەرقەنداق بىر ئادەم ئۆزىنىڭ قېرىندىشىغا قېرىندىشى يوق يەردە ياردەم بەرسە، اللہ ئۇ كىشىگە دۇنيا ۋە ئاخىرەتتە ياردەم بېرىدۇ».

يۇقىرىقى سۆزلەرنىڭ ھەقىقىي ماھىيىتى چۈشۈنۈلسە ئىدى، بەھۇدە سۆز قىلغۇچىلارغىمۇ سۆز، غەيۋەتخورلارغىمۇ غەيۋەت قىلىش مەيدانى قالمىغان بولاتتى.

ھەرقانداق بىر كىشى كۈنىمىزدىكى ئىنسانلارغا قارايدىغان بولسا، ئۇلارنىڭ بۇنىڭ ئەكسىچە ئىش قىلىۋاتقانلىقىنى كۆرۈش بىلەن بىرگە تۆۋەندىكىلەرنى ھېس قىلىدۇ:

1 - مۇسۇلمان ھەققىدە ناچار سۆز قىلىۋاتقان غەيۋەتخورغا مۇڭلۇق قۇلاق سېلىش.

2- غەيۋەتنى قىلىنغان كىشىنىڭ تېخىمۇ يامان خەۋىرىنى بېلىش ئۈچۈن غەيۋەتنى كۆڭۈل قويۇپ ئاڭلاش.

3 - شەيتانغا ھەمكارلىشىپ قېرىندىشىنىڭ يامان كۆرىدىغان گەپ سۆزلىرىنى كۆپ ئاڭلاش

4 - غەيۋەتخورنىڭ سۆزىگە ماسلىشىپ، قىلغان سۆزلىرىنى ماختاپ سورۇندا بولمىغان مۇسۇلمانغا داغ تەككۈزۈش.

غەيۋەتچى ۋە ئۇنىڭغا قۇلاق سالغۇچى گۇناھتا باراۋەردۇر.

ئىلگىرى زىكرى قىلىنغان ئەنەس رەزىيەللاھۇ ئەنھۇنىڭ ھەدىسىنى ئوبدان ئويلاڭ! ئۇ ئىككىسىنىڭ بىرى يەنە بىرىگە بۇ ئۆيىدە ئۇخلىغاندەك ئۇخلايدىكەن، دېدى. بۇ سۆزنى قىلغۇچى بىر كىشى بولسىمۇ، يەنە بىرى ئاڭلاپ تەستىقلىغاندەك سۈكۈت قىلدى. شۇنىڭ ئۈچۈن پەيغەمبەر ئەلەيھىسسالام سۆز قىلغۇچى ۋە ئاڭلىغۇچىنى ئايرىماستىن: «ئۇ ئىككىسى تاماق يەپ بولدى، مېنىڭ جېنىم ئىلكىدە بولغان زات اللہ نىڭ

نامى بىلەن قەسەمكى، مەن سىلەرنىڭ چىشىلىرىڭلار ئارىسىدا ئۇنىڭ گۆشىنى كۆرىۋاتمەن» دېدى.

غەيۋەتتىن چەكلەش ۋە ئۇنىڭدىن ساقلىنىش ھەققىدە كەلگەن دەلىللەر

ئى قېرىندىشىم! شۇنى بىلگىنى! بۇرادىرىنىڭ غەيۋەتتىن ئاڭلىغان ھەرقانداق بىر كىشى غەيۋەت قىلغۇچىنى پەيغەمبەر ئەلەيھىسسالامنىڭ يامان ئىشىنى تەرتىپ بويىچە ئۆزگەرتىشنى كۆرسەتكەن ھەدىسىگە ئەمەل قىلغان ئاساستا غەيۋەتكە ھېكمەت ۋە گۈزەل نەسەتلەر ئارقىلىق قارشى تۇرۇشى ۋە چەكلەش لازىم. پەيغەمبەر ئەلەيھىسسالام مۇنداق دېگەن: «سىلەردىن بىرىڭلار بىر يامانلىقنى كۆرسە، ئۇنى قولى بىلەن (ئەمەلىي ھەرىكىتى بىلەن) ئۆزگەرتسۇن. ئەگەر ئۇنىڭغا قادىر بولالمىسا، تىلى بىلەن (سۆزلەپ چۈشەندۈرۈش ئارقىلىق) ئۆزگەرتسۇن. ئۇنىڭغىمۇ قادىر بولالمىسا، قەلبى بىلەن بولسىمۇ نارازى بولسۇن. ئاشۇ قەلبى بىلەن نارازى بولۇش بولسا، ئىماننىڭ ئەڭ ئاجىز ئىكەنلىكىنىڭ ئىپادىسىدۇر». [مۇسلىمدىن]

بۇ ھەقتە ئاللاھ تائالانىڭ مۇنۇ سۆزىنى تەپەككۈر قىلىپ باقايلى: ﴿بىزنىڭ ئايەتلىرىمىز توغرىسىدا (تەنە ۋە مەسخىرە قىلىپ) پاراڭ سېلىشىۋاتقان كىشىلەرنى

كۆرگىنىڭدە، ئۇلار بۇنىڭدىن باشقا پاراڭغا چۈشمىگىچە، ئۇلار بىلەن بىللە ئولتۇرمىغان، ئۇلار بىلەن بىللە ئولتۇرماستىن شەيتان ساڭا ئۇنتۇلدۇرغان بولسا، ئېسىڭگە كەلگەندىن كېيىن، زالىم قەۋم بىلەن بىللە ئولتۇرمىغان»⁽¹⁾.

گۇناھ - مەسىيەتكە قۇلاق سالغۇچىلار ئاگاھ بولسۇن! گۇناھ بىلەن لەززەتلىنىدىغانلار ئاللاھ دىن قورقسۇن! پەيغەمبەر ئەلەيھىسسالام غەيۋەتنى ئاڭلىغان ھامان تۇساشقا بۇيرۇسا، ئۇلار ئۇنى قوبۇل قىلىۋاتىدۇ.

ۋاي ئىسىت سىلەرگە! ئۆلۈمنى ئويلىمىسىلەر؟! خۇددى سىلەر ئويۇن - تاماشا، گۇناھ - مەسىيەت ئۈچۈنلا يارىتىلغاندەك... سىلەر راستىنلا مۇسۇلمانمۇ؟

بىر مۇسۇلمانغا غايىبانە ياردەم بېرىش ۋە غەيۋەتتىن ساقلىنىشنىڭ پەزىلىتى

ئەبۇ دەردا رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «كىمكى ئۆز بۇرادىرىنىڭ ئابرويىنى قوغداپ قالسا، ئاللاھ قىيامەت كۈنى ئۇ كىشىنى دوزاخ ئازابىدىن ساقلايدۇ». [تىرمىزى]

(1) ئەنئام 68 - ئايەت.

ئەسما بىنتى يەزىد رەزىيەللاھۇ ئەنھادىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «كىمكى قېرىندىشىنىڭ ئىززەت شەرىپىنى قوغدىسا، اللە ئۇنى چوقۇم ئوتتىن ئازات قىلىۋېتىدۇ».

پەيغەمبەر ئەلەيھىسسالام مۇنداق دېگەن: «كىمكى، قېرىندىشىنىڭ ئىززەت - شەرىپىنى ساقلىسا، اللە قىيامەتتە ئۇنىڭ يۈزىنى ئوتتىن ساقلايدۇ».

مۇناز رەزىيەللاھۇ ئەنھۇدىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «كىمكى بىر مۆمىننى مۇنافىقنىڭ يامانلىقىدىن ساقلاپ قالسا، اللە قىيامەت كۈنى بىر پەرىشتە ئەۋەتىپ ئۇنىڭ گۆشىنى جەھەننەمنىڭ ئوتىدىن ساقلاپ قالدۇ. كىمكى بىر مۆمىننى ئەيىبلەش ئۈچۈن تۆھمەت قىلسا ۋە بۇ دۇنيادا قىلغان تۆھمىتىدىن قايتىپ تەۋبە قىلمىسا، اللە ئۇنى قىيامەت كۈنى جەھەننەمنىڭ كۆۋرىكىدە توختىتىپ قويدۇ».

مۆمىنلەرنىڭ غەيۋىتىنى قىلىدىغانلارنىڭ پورىقى

جابر رەزىيەللاھۇ ئەنھۇ رىۋايەت قىلىپ مۇنداق دەيدۇ: بىز پەيغەمبەر ئەلەيھىسسالامنىڭ يېنىدا ئولتۇراتتۇق، ناھايىتى سېسىق پۇراقلىق شامال كەلدى، پەيغەمبەر ئەلەيھىسسالام: «بۇ پۇراقنىڭ نېملىكىنى

بىلەمسىلەر؟ بۇ مۆمىنلەرنىڭ غەيۋىتىنى قىلىدىغانلارنىڭ پۇرىقى» دېدى.

غەيۋەتخورنىڭ قەبرىدە ئازابلىنىدىغانلىقى

ئەبۇ بەكرى رەزىيەللاھۇ ئەنھۇ رىۋايەت قىلىپ مۇنداق دەيدۇ: بىر قېتىم پەيغەمبەر ئەلەيھىسسالام مەن ۋە يەنە بىر ھەمراھىمنىڭ ئوتتۇرىدا مېڭىپ كېتىۋېتىپ ئىككى قەبرىنىڭ يېنىغا كېلىپ: «بۇ ئىككى قەبرىنىڭ ئىگىلىرى ئازابلىنىۋاتىدۇ، بىر تال شاخ ئەكېلىڭلار» دېدى. بىز ئىككىمىز ئالدىراپ يېرىپ شاخ ئەكەلدۇق، پەيغەمبەر ئەلەيھىسسالام ئۇنى ئىككىگە يېرىپ ئىككى قەبرىگە قويۇپ: «بۇ شاخ قورۇپ كەتكەنگە قەدەر اللە ئۇلارنىڭ ئازابىنى يېنىكلەتسە ئەجەپ ئەمەس، ئۇ ئىككىيلەن باشقا ئىش سەۋەبىدىن ئازابلانمايۋاتىدۇ. بەلكى بىرى چېقىمچىلىق قىلىش يەنە بىرى سۈيۈك چاچراپ كېتىشتىن ساقلانماسلىق سەۋەبىدىن ئازابلىنىۋاتىدۇ» دېدى.

غەيۋەتخور ئوبرازى خۇنۇك، قورقۇنچاق كىشىدۇر

غەيۋەتخور ئوبرازى خۇنۇك قورقۇنچاق كىشىدۇر. چۈنكى ئۇ باشقىلارغا تاقابىل تۇرۇشقا ۋە ھەقىقىي

سۆزلەشكە جۈرئەت قىلالمايدۇ. ئەگەردە ئۇ جۈرئەتلىك بولسا ئىدى، باشقىلارنىڭ خاتالىقىنى ئالدىدا سۆزلىيەلىگەن بولاتتى.

بىزنىڭ بىرىمىز نېمە ئۈچۈن ئەيىپ ئىگىسىگە تاقابىل تۇرۇشقا جۈرئەت قىلىپ، ياخشىلىققا بۇيرۇپ، يامانلىقتىن توسۇپ، اللەنىڭ رەھمىتىنى قولغا كەلتۈرۈشتىن ئىبارەت بۈيۈك مۇكاپاتنى قولغا كەلتۈرۈپ، اللەنىڭ مۇنۇ سۆزىنى ئۆزىگە تەتبىقلىمايدۇ؟! اللە مۇنداق دەيدۇ: ﴿اللە غا (يەنى اللەنىڭ تەۋھىدىگە ۋە تائىتىگە) دەۋەت قىلغان، ياخشى ئەمەللەرنى قىلغان ۋە «مەن ھەقىقەتەن مۇسۇلمانلاردىنمەن» دېگەن كىشىدىنمۇ ياخشى سۆزلۈك ئادەم بارمۇ؟﴾

گۇناھكار ئۆز گۇناھىنى ۋە كەمچىلىكىنى ھېس قىلىدۇ، لېكىن سەن بۇ سۆزلەرنى ئارقىسىدا قىلساڭ، اللە تائالانىڭ نەزىرىدە گۇناھكار، بۇرادىرىڭنىڭ گۆشىنى يېگۈچى، بولدۇڭ. ئەگەر بۇ سۆزلەر غەيۋەتتى قىلغان كىشىگە يەتكۈزۈلسە، سەن قېيىن ھالغا چۈشۈپ قالسىەن. ھەتتا بەزىدە ياق! مەن ئۇنداق دېمىدىم، دەپ يالغان ئېيتتىسەن.

شۇنىڭ ئۈچۈن سەن بۇ ئىككى يولدىن خالىغىنىڭنى تاللىۋال. ھەر ئىككىسى سەن ئۈچۈن ئاسان.

غەيۋەتخور ئىمانى ناقىس كىشىدۇر

ئى غەيۋەتخور! ئالدىرما!

سەن ئىماننىڭ ناقىس ئىكەنلىكىنى بىلمىدىڭمۇ؟

پەيغەمبەر ئەلەيھىسسالامنىڭ: «سىلەرنىڭ بىرىڭلار ئۆزى ياخشى كۆرگەن نەرسىنى دىنىي قېرىندىشى ئۈچۈنمۇ ياخشى كۆرمىگىچە ھەقىقى مۆمىن بولالمايدۇ» دېگەنلىكىنى ئاڭلىمىدىڭمۇ؟!

غەيۋەت قىلغىنىڭدا ئۆزەڭگە ياخشى كۆرگەن نەرسىنى دىنىي قېرىندىشىڭ ئۈچۈنمۇ ياخشى كۆردۈڭمۇ؟!

بىرىنىڭ سەن يامان كۆرىدىغان ئىشلارنى ئارقىڭدا زىكرى قىلىشىنى ياخشى كۆرەمسەن؟

ئۆزەڭگە يامان كۆرىدىغان ئىشنى باشقىلار ئۈچۈن قانداقمۇ راۋا كۆرسەن؟!

ئىمان بىلەن غەيۋەت قىلماسلىقىنىڭ مۇناسىۋىتى بارلىقى بىلمىدىڭمۇ؟!

پەيغەمبەر ئەلەيھىسسالامنىڭ: «سىلەرنىڭ بىرىڭلار ئۆزى ياخشى كۆرگەن نەرسىنى دىنىي قېرىندىشى ئۈچۈنمۇ ياخشى كۆرمىگىچە ھەقىقىي مۆمىن بولالمايدۇ» دېگەن سۆزىنى ياخشى ئويلا! كىمكى ئۆزىگە ياخشى كۆرگەننى قېرىندىشىغىمۇ ياخشى كۆرسە

قەلبى ھىدايەت تاپىدۇ ۋە ئىمان يولى ئاسانلاشتۇرىلىدۇ. كىمكى شۇنداق قىلمايدىكەن، پەيغەمبەر ئەلەيھىسسالامنىڭ «ھەقىقىي مۇمىن بولالمايدۇ» دېگەن سۆزىنى تەتبىقلىسۇن.

غەيۋەت قىلغاننىڭ بەدىلىگە قانداق جازالارغا ئۇچرايدىغانلىقىنى ياخشى ئويلانسۇن!

ھەقىقەتەن ئىمان، ئىنسان قولغا كەلتۈرگەن نەرسىنىڭ ئەڭ قىممەتلىكىدۇر.

غەيۋەت ياخشىلىققا بۇيرۇپ يامانلىقتىن توسۇشتىن چەكلەپ قويىدۇ.

ئەگەردە بىز مۇسۇلمانلىقىمىزدا راستچىل، ئەمەللىرىمىزدە ئىخلاسمەن بولغان بولساق ئەيىب، خاتالىق، كەمچىلىك ئىگىلىرىنى ئۇچراتقىنىمىزدا، ئۇنىڭغا تاقابىل تۇرغان ۋە ياخشىلىققا بۇيرۇپ يامانلىقتىن توسقان بولاتتۇق.

قاچانكى ئۇنىڭدا ناتوغرا ئەھۋاللار كۆرۈلسە ياكى شەيتان بىزگە غەيۋەتنى بېزەپ قەلبلىرىمىزگە ياخشى كۆرسەتسە، بىز دەرھال بۇنىڭ ناچار خىسەلەتلىكىنى ئەسلىگەن ۋە بۇ ئىشنىڭ يامانلىققا بۇيرۇغۇچى نەپىسلەرگە ياخشى كۆرۈلۈپ، اللەغا يامان كۆرىلىدىغان ئىش ئىكەنلىكىنى بىلگەن بولاتتۇق.

لېكىن بەزىلەر، بۇنداق ئازغۇنلۇق، گۇناھ - مەسىيەتلەر بىلەن تولۇپ تاشقان قەلبكە قانداقمۇ قۇتۇلۇش بولسۇن؟! دەيدۇ.

ئەمما بىز اللە نىڭ دىنىنىڭ يەڭگىلى ۋە رەھىمدىلىق دىن ئىكەنلىكىنى، غەزەپنىمۇ ئىتائەت ۋە ياخشىلىق بەرپا قىلىش ئۈچۈن تەسەررۇپ قىلىش مۇمكىنلىكىنى بىلىمىز.

قېرىندىشىم! سەن بۇ خاتالىق ئۆتكۈزگۈچى كىشىنىڭ يېنىغا بار، قەلبىڭدىكى ئۇنىڭغا ھېكمەت ۋە گۈزەل نەسىھەتلەر ئارقىلىق چۈشەندۈر! بۇ جەرياندا سېنىڭ مۇنداق قىلىشىڭ پەقەت اللە رىزالىقى ئۈچۈنلا ئىكەنلىكىنى، سەن بۇلارنى پەقەت ئۆزۈڭگە ياخشى كۆرگەننى قېرىندىشىڭغىمۇ ياخشى كۆرگەنلىكىڭ ئۈچۈنلا قېلىۋاتقانلىقىڭنى مەلۇم قىل! قەلبىڭدە ئۇنىڭغا قارىتا قىلچە ئۆچمەنلىك ساقلىما!

ھەر قېتىم ئۇنىڭدا خاتالىق كۆرۈلسە ئۇنىڭ قېشىغا بېرىپ، ياخشىلىققا بۇيرۇپ، يامانلىقتىن توسقىن! بۇ ئارقىلىق ئىنسانلار مەنپەئەتنى ئۈچۈن ئوتتۇرىغا چىقىرىلغان ياخشىلىققا بۇيرۇپ، يامانلىقتىن توسىدىغان، اللەغا ئىمان ئېيتىدىغان ئەڭ ياخشى ئۆممەت قاتارىدىن بولسەن.

ئى قېرىندىشىم! سەن اللە تائالانىڭ مۇنۇ سۆزىنى ئوقۇمىدىڭمۇ؟ ﴿ئى مۇھەممەد ئۆممىتى!﴾ سىلەر

ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان اللە غا ئىمان ئېيتىدىغان ئەڭ ياخشى ئۈممەتسىلەر⁽¹⁾ ئەپسۇس كۈنىمىزدىكى كىشىلەرگە قارايدىغان بولساق بىز ئۇلارنى تائەتكە مەسئەتنى تېگىشىپ، قېرىنداشلىرىغا قىلغان ئۆچمەنلىكلىرىدىن خوشال بولۇپ دائىم غەيۋەتتىن خالىي بولالمايۋاتقانلىقىنى كۆرەلەيمىز. بۇ نېمە دېگەن يامان - ھە!

قىلسا بولىدىغان غەيۋەتلەر توغرىسىدا

غەيۋەت ھەققىدە مەلۇم دەرىجىدە سۆزلەپ بولغاندىن كېيىن، شەرئى دەلىللەر ئارقىلىق مۇباھ قىلىنغان غەيۋەت ھەققىدە توختىلىپ ئۆتۈشنى مۇۋاپىق كۆردۈم.

لېكىن ئىنسان شەيتاننىڭ ئازدۇرىشى بىلەن مۇباھتىن ھارامغا چۈشۈپ قېلىشتىن ئاگاھ بولۇشى كېرەك. چۈنكى كىشى ھەردائىم مۇباھ غەيۋەتنى قىلغۇسىدە شەيتان ئۇنىڭغا ھارامنىڭ ئىشىكلىرىنى ئېچىپ ئازدۇرۇشقا ئورۇندۇ. جۈملىدىن مۇباھنىڭمۇ چەك - چىگرىسى بولىدۇ. شۇنىڭ ئۈچۈن بۇنى قىلماقچى بولغان كىشى باشقىلارغا ئەزىيەت يەتكۈزۈش ياكى ئۆزىنى مەشھۇر قىلىش نىيىتى بولماستىن بەلكى

⁽¹⁾ سۈرە ئال ئىمران 111. ئايەت.

دۇرۇس نىيەت، ساپ كۆڭۈل، ناھايىتى ئېھتىياتچان بولۇشى كېرەك. چۈنكى اللە تائالا كۆزلەرنىڭ خىيانىتى ۋە قەلبلەر يۇشۇرغان ھەممە نەرسىنى بىلگۈچىدۇر.

غەيۋەت مۇباھ قىلىنغان ئىشلار:

1 - يەتكەن زۇلۇمنى شىكايەت قىلىش. سۇلتان ياكى قازىنىڭ ئالدىغا بېرىپ شۇ ئىشنى توغرا بىر تەرەپ قىلىپ بېرىش ئۈچۈن پالانچى ماڭا مۇنداق - مۇنداق زۇلۇم قىلدى، دېسە بولىدۇ.

ئائىشە رەزىيەللاھۇ ئەنھادىن قىلىنغان رىۋايەتتە ئۇ مۇنداق دېگەن: ئەبۇسۇفياننىڭ ئايالى ھىندى پەيغەمبەر ئەلەيھىسسالامنىڭ ئالدىغا كېلىپ: ئەبۇسۇفيان بېخىل ئادەم، مەن ئۇنىڭغا بىلدۈرمەي ئېلىۋالغان نەرسىدىن باشقا ماڭا ۋە بالامغا كۇپايە قىلغۇدەك نەرسە بەرمەيدۇ، دېۋىدى، پەيغەمبەر ئەلەيھىسسالام: «سىز ئاشۇرۇۋەتمەستىن ئۆزىڭىزگە ۋە بالىڭىزغا كۇپايە قىلغۇدەك ھالدا ئېلىڭ» دېدى. [بىرلىككە كەلگەن ھەدىس]

2 - پەتۋا سوراش ئۈچۈن، پەتۋا بەرگۈچىگە ئائىلەمدىكىلەر ماڭا ناھەقچىلىق قىلىۋاتىدۇ ياكى پالانچى مۇنداق زۇلۇم قىلىۋاتىدۇ، قانداق قىلغاندا بۇ زۇلۇمدىن قۇتۇلسەن؟ دەپ چىقىش يولى سورىسا دورۇس.

3 - يۇقىرىقى ھىندىنىڭ ھەدىسىگە ئوخشاش، مۇنكەرنى ئۆزگەرتىش ياكى مۇسۇلماننىڭ بېشىغا كەلگەن مۇسبەتنى كۆتۈرۈۋېتىش ئۈچۈن ياردىمى بولىدىغان سۆزلەرنى قىلىش دۇرۇس.

4 - مۇسۇلمانلارنى يامانلىقتىن ئاگاھلاندۇرۇش، ئۇلارغا سەممىي بولۇش يۈزىسىدىن غەيۋەت قىلىش، بەزى بىر ھەدىس رىۋايەت قىلغۇچىلارنىڭ خاتالىقىنى ئۆقتۈرۈپ قويۇش، گۇۋاھچىلارنىڭ ناچارلىقىنى ۋە ئۇنىڭدىن باشقا ئاگاھلاندۇرۇشقا تېگىشلىك بارلىق ئىشلاردىن ئىككىلەنمەستىن ئاگاھلاندۇرۇپ قويۇش بەلكى ۋاجىبتۇر.

زەيد ئىبنى ئەرقەم رەزىيەللاھۇ ئەنھۇدىن رىۋايەت قىلغان ھەدىستە ئۇ مۇنداق دېگەن: بىز پەيغەمبەر ئەلەيھىسسالام بىلەن بىر سەپەرگە چىقتۇق، بۇ سەپەردە كىشىلەر ناھايىتى كۆپ مۇشەققەتكە دۇچار بولدى. بۇنىڭ بىلەن ئابدۇللاھ ئىبنى ئۇبەي: رەسۇلۇللاھنىڭ ئەتراپىدىكىلەرنى تەمىنلىمەڭلار! ئۇنىڭ ئەتراپىدىن تارقاپ كەتسۇن! بىز مەدىنىگە قايتساق ئەڭ ئېزىز ئادەم (يەنى مۇنافىقلار ئۆزلىرىنى دېمەكچى) ئەڭ خار ئادەمنى (يەنى مۇھەممەد ئەلەيھىسسالامنى دېمەكچى) مەدىنىدىن چىقىرىۋېتىدۇ، دېدى. مەن پەيغەمبەر ئەلەيھىسسالامنىڭ يېنىغا كېلىپ بۇ ئەھۋالنى خەۋەر قىلدىم. پەيغەمبەر ئەلەيھىسسالام ئابدۇللاھ ئىبنى

ئۇبەيگە ئادەم ئەۋەتىپ چاقىرتىپ ئۇنىڭدىن بۇ ھەقتە سورىدى، ئابدۇللاھ ئىبنى ئۇبەي ئۇنداق دېمىگەنلىكىگە قاتتىق قەسەم قېلىپ تۇرىۋالدى ۋە ساھابىلار: زەيد رەسۇلۇللاھقا يالغان سۆزلەپتۇ، دېدى. بۇ ئىش ماڭا قاتتىق تەسىر قىلىپ كۆڭلۈم ناھايىتى بىئارام بولدى. ھەتتا اللە تائالا مېنىڭ سۆزۈمنى تەستىقلاپ "مۇنافىقۇن" سۈرىسىنى نازىل قىلدى. ئاندىن پەيغەمبەر ئەلەيھىسسالام مۇنافىقلارنى مەغپىرەت تەلەپ قېلىشقا چاقىردى. بۇنداق قىلىشتىن ئۇلار باش تارتتى....

ئىمام شەۋكانى (اللە ئۇنىڭغا رەھمەت قىلسۇن) ھەدىس شەرىفىتە كەلگەن: نەسىھەتنىڭ اللە ۋە اللە نى كىتابى ۋە ئۇنىڭ پەيغەمبىرى، مۇسۇلمانلارنىڭ ئىمامى ۋە پۈتۈن مۇسۇلمانلار ئۈچۈن بولىدىغانلىقىنى بايان قىلىپ ھەقىقەتەن يالغانچىنىڭ يالغانچىلىقى باشقىلارغا بىلدۈرۈپ قويۇش اللە ۋە ئۇنىڭ پەيغەمبىرى ۋە ھەممە مۇسۇلمانلار ئۈچۈن واجىپ بولغان نەسىھەتنىڭ ئەڭ كاتتىسى، دېگەن.

5 - توي ئىشلىرىدا ياكى تىجارەت شېرىكچىلىكى ۋە قوشنىدارچىلىققا ئالاقىدار مەسىلىلەردە باشقىلارغا مەسلىھەت بەرگەندە.

بۇنىڭ مىسالى - فاتمە بىنتى قەيس رەزىيەللاھۇ ئەنھادىن رىۋايەت قىلىنىدۇكى ئۇ مۇنداق دەيدۇ: مەن

پەيغەمبەر ئەلەيھىسسالامنىڭ قېشىغا كېلىپ: ئەبۇجەھمى بىلەن مۇئاۋىيە ماڭا توي تەلپى قويدى (قانداق قىلسام بولار؟) دېدىم. پەيغەمبەر ئەلەيھىسسالام: «مۇئاۋىيە نامرات، مېلى يوق ئادەم، ئەبۇجەھمى يەلكىسىدىن ھاسسى چۈشمەيدىغان ئادەم» دېدى.

ئۇنىڭ مەنىسى: ئۇ كۆپ سەپەر قىلىدىغان ئادەمدۇر، دېيىلگەن. يەنە بىر رىۋايەتتە: ئەبۇجەھمى ئاياللىرىنى بەك ئۇرىدىغان كىشى - دېيىلگەن.

ھەدىستە: پەيغەمبەر ئەلەيھىسسالام: «مۇسۇلماننىڭ مۇسۇلماندا ئالتە تۈرلۈك ھەققى باردۇر» دىگەندە، ساھابىلار: ئۇلار قايسى؟ يارەسۇللاھ! دەپ سورىدى. رەسۇلۇللاھ: «ئەگەر ئۇچراشساڭ سالام بېرىش، سېنى چاقىرغان يەرگە بېرىش، ئەگەر سەندىن نەسىھەت تەلەپ قىلسا نەسىھەت قىلىش...» دەپ جاۋاب بەرگەن.

6 - خاتا پىكىردىكىلەرگە پوزۇتسىيە بىلدۈرۈش ياكى بىدئەتخورنىڭ بىدئەت ئىشلىرىنى باشقىلارغا ئېلان قىلىش ئۈچۈن سۆز قىلىش جازىدۇر، لېكىن ئىلگىرى باشقىلار تىلغا ئالمىغان ئېيىپلار بىلەن زىكرى قىلماسلىق كېرەك.

بۇ ھەقتە ئائىشە رەزىيەللاھۇ ئەنھادىن رىۋايەت قىلىندۇكى، بىر كىشى پەيغەمبەر ئەلەيھىسسالامنىڭ

ئالدىغا كىرىشكە رۇخسەت سورىدى. پەيغەمبەر ئەلەيھىسسالام: «قەبىلىسىنىڭ ئەسكى بۇرادىرىگە رۇخسەت قىلىڭلار» دېدى. بۇ ھەدىسنى بۇخارى پاسادچىلارنىڭ غەيۋىتىنى قىلىشنىڭ دۇرۇسلىقىغا دەلىل قىلدى.

يەنە بىر ھەدىستە ئائىشە رەزىيەللاھۇ ئەنھادىن رىۋايەت قىلىندۇكى، پەيغەمبەر ئەلەيھىسسالام مۇنداق دېگەن: «مەن پالانچى، پالانچىلارنى بىزنىڭ دىنىمىزدىن بىرەر نەرسىنى بىلىدۇ، دەپ قارىمايمەن».

لەيس: تىلغا ئالغان بۇ ئىككى كىشى مۇناپىق ئىدى، دەيدۇ.

7 - بىر كىشىنى باشقىلارغا تونۇشتۇرۇشقا توغرا كېلىپ، ئۇ ئادەم ئاقساق، تۈكۈر، قارغۇ، گاچا دېگەندەك مەلۇم بىر لەقەم بىلەن تونۇلغان بولسا، لەقىمىنى تىلغا ئېلىش جازىدۇر. لېكىن ئۇ كىشىنى تۆۋەن ساناش ياكى ئەيىبلەش مەقسىتىدە تىلغا ئالسا ھارامدۇر. مۇمكىن بولسا لەقىمىنى تىلغا ئالماستىنلا تونۇشتۇرۇش ناھايىتى ياخشى.

ئۇ سەير ئىبنى جابىر رەزىيەللاھۇ ئەنھۇدىن رىۋايەت قىلىندۇكى، كۇفە خەلقى ئۆمەر رەزىيەللاھۇ ئەنھۇنىڭ يېنىغا كەلدى. ئۇلارنىڭ ئىچىدە ئۆۋەيسنى مەسخىرە قىلىدىغان كىشىلەردىن بىر كىشى بار ئىدى. ئۆمەر: بۇ يەردە قەرەن جەمەتىدىن بىرەرسى بارمۇ؟ دېدى. ئاندى

ئۇ كىشى كەلدى. ئۆمەر: پەيغەمبەر ئەلەيھىسسالام ھەقىقەتەن مۇنداق دېگەن ئىدى: «سەلەرگە يەمەندىن ئۆۋەيس ئىسىملىك بىر كىشى كېلىدۇ، ئۇ يەمەنگە ئانىسىدىن باشقا نەرسىنى قالدۇرۇپ قويمايدۇ. ئۇنىڭدا ھەقىقەتەن ئاق كېسەل بولۇپ، اللە غا دۇئا قىلىۋېدى، ئۇنىڭدىكى ئاق كېسەل ساقىيىپ پەقەت تەڭگىنىڭ ياكى تىلانىڭ ئورنىچىلىك يەر قالىدى. سەلەردىن كىمكى ئۇنىڭغا ئۇچراشسا، ئۆزى ئۈچۈن مەغپىرەت تەلەپ قىلغۇزسۇن» دېگەن، دېدى.

شەۋكانى مۇنداق دەيدۇ: ئەگەر لەقەب ئىگىسى شۇ لەقەب بىلەن ئاتالمىغىچە، پەقەت تونۇلمايدىغان ھالدا بولسا، بۇ ۋاقتىدا ئۇنىڭ لەقىبى، ئۇنىڭ لەقىبى بولماي بەلكى ئۇنىڭ ئىسمى بولىدۇ، دەيدۇ.

قىلسا بولىدىغان غەيۋەتتە دىققەت قىلىشقا تىگىشلىك مۇھىم ئىشلار

1 - نىيەتى اللە غا خالىس بولۇش. ئەگەردە ئۇنىڭدىكى كەمچىلىكنى تۈزىتىش نىيىتىدە بولماي، ئۇنى سۇندۇرۇش ياكى ئەيىبلەش مەقسىتىدە سۆزلىسە گۇناھكار بولىدۇ. مەسىلەن: كۈنىمىزدە ئەڭ كۆپ يۈز بېرىۋاتقان بىر ئىش، بىر كىشى يەنە بىر كىشىگە توي ئىشلىرىدا مەسلىھەت سالسا، ئۇنىڭدا بار بولغاننى

ھەقىقىي سۆزلەش نىيىتىدە ئەمەس بەلكى ئۇنىڭغا ھەسەت قىلىپ ئاشۇ قىز بىلەن بولماقچى بولغان توي ئىشىنى ئەپەشتۈرمەسلىك نىيىتىدە سۆز قىلىش ھارامدۇر.

2 - سەن قېرىندىشىڭدا بولغان بىر ئىشنى ئەمەلگە ئېشىشى مۇھىم بولغان بىر پايدىنى كۆزدە تۇتۇپ قىلىشنىڭ ۋە باشقىلارنىڭ ئەيىبىنى سۆزلەش ئارقىلىق ئۆزەڭگە نەپ يەتكۈزۈش نىيىتىدە بولماسلىقىڭ كېرەك.

3 - بۇ غەيۋەتنىڭ ئارقىسىدىن كېلىدىغان پايدىدىن زىياننىڭ كۆپرەك ئىكەنلىكىنى ۋە مۇسۇلمانلارغا زىيان ئېلىپ پىتىنگە سەۋەب بولمايدىغانلىقىنى كەسكىن ھالدا مۆلچەرلەش.

غەيۋەتتىن تەۋبە قىلىش

ئى قېرىندىشىم! شۇنى بىلگىنكى غەيۋەتتىن تەۋبە قىلىش ۋاجىپتۇر. شۇنىڭ ئۈچۈن اللە غا قايتىپ ئۇنىڭغا تەۋبە قىلىشقا ئالدىرىغىن! چۈنكى بىر اللە دىن باشقا گۇناھلارنى مەغپىرەت قىلغۇچى يوقتۇر.

تەۋبىنىڭ شەرتلىرى تۆت تۈرلۈك بولۇپ، ئۇلار تۆۋەندىكىلەردىن ئىبارەت:

1 - غەيۋەتخور غەيۋەت قىلىشنى قەتئىي تاشلاش.

2 - ئىلگىرى قىلغان غەيۋەتلىرىگە ھەقىقىي پۇشايمان قىلىش.

3 - مەڭگۈ غەيۋەت قىلماسلىققا بەل باغلاش ۋە قىلماسلىق.

4 - غەيۋىتىنى قىلىپ سالغان قېرىندىشىدىن رازىلىق تەلەپ قىلىش، ئۇنىڭدىن كەچۈرۈم سورايدۇ. ئەگەر كەچۈرۈم سورىغاندا پىتتە - پاساد يۈز بېرىپ قېلىشتىن قورقسا، اللە غا دۇئا قىلىپ مەغپىرەت سورايدۇ بىلەن كۇپايە قىلىش.

ئىبنى كەسىر (اللە ئۇنىڭغا رەھمەت قىلسۇن) سۈرە ھۇجۇراتنىڭ تەپسىرىدە: غەيۋىتىنى قىلىپ سالغان قېرىندىشىدىن رازىلىق تەلەپ قىلىش ۋە ئۇنىڭدىن كەچۈرۈم سورايدۇ، دېگەن بولسىمۇ باشقا ئالىملار ئۇنداق قىلىشنى شەرت قىلمايدۇ. ئۇنىڭ سەۋەبى، ئەگەر ئەيىب ئىگىسىگە مەلۇم قىلىنسا ئۇ كىشى تېخىمۇ ئەزىيەت چېكىشى مۇمكىن دېگەننى كۆزدە تۇتقانلىقىدىندۇر.

ئەمما شەيخ ئەلبانى ئىمام نەۋەۋىينىڭ (ياخشىلارنىڭ باغچىسى) دىكى تەۋبە ھەققىدىكى سۆزىگە ئەگەشتۈرۈپ، ئەگەردە گۇناھ، غەيۋەت قىلغان ئىشقا ئائىت بولۇپ، غەيۋىتى قىلىنغان كىشىدىن كەچۈرۈم سورايدۇ ئۈچۈن ئۇنىڭغا مەلۇم قىلىنسا پىتتە - پاسات كېلىپ چىقمايدىغان شارائىت ئاستىدا، ئاشۇ

كىشىدىن ئەپۇ سورايدۇ ۋە تەۋبە قىلغۇچى پۈتۈن گۇناھلىرىغا تەۋبە قىلىشى كېرەكلىكىنى تەكىتلەيدۇ.

غەيۋەت دەپ قارالمايدىغان، لېكىن ئۇ غەيۋەت تۈرىگە كىرىدىغان ئىشلار:

1 - بىر ئادەم قېرىندىشى يامان كۆرىدىغان بىر ئىشنى تىلغا ئالغاندا، ئۇنىڭغا: ئۇنداق قىلما دېيىلسە، ئۇنىڭ: مەن بۇ سۆزۈمنى ئالدىدىمۇ قىلىشقا تەييارمەن، دېگەنلىكى بولۇپ، مۇنداق دېگۈچىلەرگە تۆۋەندىكى بىر قانچە يوللار بىلەن رەت قايتۇرىمىز.

(1) - ھەقىقەن سەن ئۇ يامان كۆرىدىغان ئىشنى ئۇنىڭ ئارقىسىدا زىكىرى قىلىدىك، سېنىڭ مۇنداق قىلىشىڭنىڭ ئۆزىلا غەيۋەتتۇر.

(2) - سېنىڭ، ئۇنىڭ ئالدىدا سۆزلىيەلىشىڭ ئايرىم بىر مەسىلە بولۇپ، ئۇ سېنىڭ باشقىلار يامان كۆرىدىغان ئىشلارنى ئۇلارنىڭ ئارقىسىدا سۆزلەپ يۈرىشىڭنى دۇرۇس قىلىدىغانلىقىغا دەلىل يوقتۇر.

(3) - سەن ئۇنىڭ ئالدىدا سۆزلەش مۇمكىن بولغان بىر ئىشنى ئارقىسىدا سۆزلەپ يۈرۈشكە ھەۋەستىن باشقا ھېچقانداق ھاجەت يوق.

(4) - سەن ئۇنىڭ ئارقىسىدا قىلغان سۆزىنى ئۇ ئەپۇ قىلىدۇ، دەيدىغانغا قوللىنىش ئاساس يوق.

5) - كۈنمىزدە يۈز بېرىۋاتقان ئەمەلىيەتكە قارايدىغان بولساق، مەن ئالدىدىمۇ سۆزلەشكە قادىر، دېگۈچىلەرنىڭ بۇ سۆزى قۇرۇق دەۋادىن باشقا نەرسە ئەمەس بولۇپ بەلكى ئۇ قىلىۋاتقان غەيۋەتنى دۇرۇس كۆرىستىش ئۈچۈن شەيتاننىڭ بەرگەن تەلىماتىدۇر.

2 - بەزى كىشىلەرنىڭ جامائەت سورىنلىرىدا: ھاياسىنىڭ كەملىكىدىن ئالدىنقى پاناھ تىلەيمىز! دېگەندەك سۆزلەرنى قىلىشى، چۈنكى بۇنداق قىلىش باشقىلارنى سۆكۈپ ئۆزىنى ماختاشنى مەقسەت قىلىدۇ.

3 - بەزى چاغدا كىشى، ئۆز قېرىندىشىنىڭ ئەھۋالىدىن سورالسا، سورالغۇچى سورىغۇچىغا: ئاللى ئەھۋالىمىزنى ياخشىلىسۇن، ئاللى مەغپىرەت قىلسۇن، ئاللى ئۇنىڭ ئەھۋالىنى ياخشىلىسۇن، ئاللى دىن خاتىرجەملىك تىلەيمىز، يامانلىقتىن پاناھ تىلەيمىز! دېگەندەك سۆزلەرنى سورالغان كىشىنى كەمسىتىش نىيىتىدە دېگەنلىكى.

4 - كىشىنىڭ پالانىمۇ بىز كۆرگەننى كۆردى. بىزنىڭ بېشىمىزغا كەلگىنى ئۇنىڭ بېشىمىزغا كەلدى، دېگەندەك سۆزلەرنى قىلىشى.

5 - بىر كىشىنىڭ يەنە بىر ئادەمنى مازاق قىلىش ياكى تۆۋەن كۆرۈش مەقسىتىدە: ئەپەندىم ھەزرەتلىرى، خوجايىن جانابلىرى، دېگەندەك سۆزلەرنى قىلىشى.

6 - بەزى كىشىلەرنىڭ بۇ كىچىك بولغاندىكىن غەيۋەتنى قىلىش دورۇس، دەپ قارىشى بولۇپ، بۇ دەلىل تەلەپ قىلىدىغان مەسىلىدۇر. چۈنكى غەيۋەتنىڭ ھاراملىقىغا كەلگەن بارلىق دەلىللەر شەرتسىز، ئومۇمىي كەلگەن بولۇپ، چوڭ - كىچىك، ئەر - ئايال، باي - پېقىر، ھەممىنى ئۆز ئىچىگە ئالىدۇ. ئۇلارچە بولغاندا كىچىكلەرنىڭ غەيۋەتنى قىلىسا بولىدىكەن، ئەجەپ كىچىكلەر چوڭلارنىڭ غەيۋەتنى قىلسا گۇناھ بولمايدۇ، دېمەيدىغۇ؟!

ئۇلار پەيغەمبەر ئەلەيھىسسالامنىڭ: «مۇنداق ئۇچ ئادەمدىن سوراق قىلىنمايدۇ. ساراڭ ئەقىلگە كەلگەنگە قەدەر، ئۇخلىغان ئادەم ئويغانغا قەدەر. ئارىسىدە بالاغەتكە يەتكەنگە قەدەر» دېگەن ھەدىسىنى نېمە ئۈچۈن ئويلىمايدۇ؟

7 - ئاللا تائالا بىر كىشىگە باشقىلار قادىر بولالمايدىغان ناھايىتى قېيىن بىر شارائىتتا ياخشىلىققا بۇيرۇش ياكى يامانلىقتىن توسۇشنى مۇۋەپپەق قىلىدۇ، نەسەت قىلىنغان ئادەم راستچىللىق، ئىخلاسمەنلىك بىلەن بۇيرۇقنى قوبۇل قىلىپ تەۋبە قىلىشقا بەل باغلايدۇ. ئەمما نەسەت قىلغۇچى شەيتاننىڭ ئالدىدا مەغلۇب بولۇپ قىلغان ياخشىلىقلىرىنى كىشىلەر ئارىسىدا پالانى ئۇنداق - مۇنداق ئىشنى سادىر قىلدى، مەن ئۇنىڭغا مۇنداق نەسەت قىلدىم، دەپ سۆزلەيدۇ.

بۇ سۆزلەرنى كۆپچىلىككە سۆزلەپ يۈرۈشكە ھاۋايى ھەۋەس ۋە غەيۋەتنى ياخشى كۆرۈشتىن باشقا نېمە سەۋەبچى بولدى؟

ياخشىلىققا بۇيرۇپ، يامانلىقتىن توسۇشتىكى تۈپ نىشان، كىشىلەر ئارىسىدا ياخشىلىق بەرپا قىلىپ، يامانلىقنى يوقىتىش ئەمەسمىدى؟! ئىش ئۇنداق ئىكەن، مەقسەت ئەمەلگە ئاشقاندىن كېيىن بۇ سۆزلەرنى كۆتۈرۈپ يۈرۈشنىڭ نېمە ئەھمىيىتى؟!

9 - ئاسىيىلارنىڭ غەيۋىتىنى قىلىشقا سەل قاراش.

بۇ ھەقتە بىر ئاز توختىلىپ ئۆتۈشمىزگە توغرا كېلىدۇ. چۈنكى ئاسىيىلارنىڭ غەيۋىتىنى قىلىش قەتئىي دورۇس ئەمەس. دېمەك گۇناھ قىلىپ سالغانلارنىڭ غەيۋىتىنى قىلىش دورۇس دەيدىغان ئىش يوق. ئەگەر ئۇنداق بولسا ئىدى، پۈتۈن مۇسۇلمانلارنى غەيۋىتىنى قىلىش دورۇس بولغان بولاتتى.

ھەرقانداق مۆمىننىڭ گۇناھى بولىدۇ، پەيغەمبەر ئەلەيھىسسالام بۇنى تەكىتلەپ مۇنداق دېگەن: «ھەرقانداق مۆمىن بەندىنىڭ گۇناھى بولۇپ بۇ دۇنيادىن ئايرىلمىغىچە ئايرىلمايدۇ. مۆمىن كۆپ ئىمتىھان قىلىنىدۇ، كۆپ تەۋبە قىلىدۇ، كۆپ ئۆتۈيدۇ، ئەسلىتىلسە ئەسلىتىش ئۇنىڭغا پايدا قىلىدۇ».

ھەدىستە يەنە مۇنداق كەلگەن: «ھەربىر ئادەم بالىسى خاتالىق ئۆتكۈزگۈچىدۇر، خاتالىق ئۆتكۈرگۈچىلەرنىڭ ئەڭ ياخشىسى تەۋبە قىلغۇچىلاردۇر».

ئاسىيىلارنىڭ غەيۋىتىنى قىلغۇچىلارنىڭ قەلبى قانداق ئارام تاپقاندۇ - ھە!

ئۇلار پەيغەمبەر ئەلەيھىسسالامنىڭ: «غەيۋەت دېگەن قېرىندىشىڭ ياقىتۇرمايدىغان نەرسىنى تىلغا ئېلىشىڭ» دېگەن ھەدىسىدىكى (قېرىندىشىڭ) دېگەن سۆزنى قانداق چۈشەندۈرىدىغاندۇ - ھە؟! ياكى «قېرىندىشىڭ» دېگەن سۆز ئاسىي ۋە ئىتائەتمەن ھەر ئىككىلىسىنى ئۆز ئىچىگە ئالمامدۇ؟ قانداقمۇ ئۆز ئىچىگە ئالمىسۇن؟ پەيغەمبەر ئەلەيھىسسالام مۇنداق دېگەن تۇرسا: «مۇسۇلمان مۇسۇلماننىڭ قېرىندىشىدۇر. مۇسۇلمان ئۆز قېرىندىشىغا زۇلۇم قىلمايدۇ ۋە ئۇنى ھاقارەتلىمەيدۇ. بېشىغا كۈن چۈشكەندە تاشلاپ قويمايدۇ. تەقۋالىق مانا بۇ يەردە» دەپ ئۆزىنىڭ كۆكرىكىگە ئۈچ قېتىم ئىشارەت قىلدى. ئاندىن: «بىر كىشىنىڭ يامان ئىكەنلىكىگە ئۇنىڭ مۇسۇلمان قېرىندىشىنى ھاقارەتلىگەنلىكىنىڭ ئۆزىلا كۇپايە قىلىدۇ. مۇسۇلمان ئۈچۈن ھەر بىر مۇسۇلماننىڭ قېنى، مېلى ۋە ئابروىغا تېگىش ھارامدۇر» دېدى. [ئىمام مۇسلىم ۋە بۇخارى رىۋايىتى]

بىز ئەنە شۇ بىپەرۋالاردىن سورايمىزكى، ئاسىي مۇسۇلماننىڭ قېنى ھالالمۇ؟ ياكى مېلىمۇ؟

مال ۋە يۈز ئابروي ئىككىسى بىر - بىرىگە ئەگىشىپ كەلگەن تۇرسا، نېمە ئۈچۈن ئابرويۇمۇ ھارام بولمايدۇ؟!

10 - كىشىنىڭ بۇ، ئۇ يەرلىك بۇ، بۇ يەرلىك، پالانى يېزىق، پالانى شەھەرلىك، پالانى كۆنچى، پالانى ياغاچچى، ياكى پالانى تۆمۈرچى دېگەندەك سۆزلەرنى قىلىشى. ناۋادا بىرى ئۇنى شۇنداق چاقىرسا ئۇ، يامان كۆرىدۇ ئەمەسمۇ! بۇلارنىڭ ھەممىسى پەيغەمبەر ئەلەيھىسسالامنىڭ: «غەيۋەت دېگەن قېرىندىشىڭ ياقۇرمايدىغان نەرسىنى تىلغا ئېلىشىڭ» دېگەن ھەدىس چۈشەنچىسىدۇر.

ئاسىيىنىڭ غەيۋىتىنى قىلىشتىن كېلىپ چىقىدىغان يامانلىق ئاقىۋەتلەر:

1 - توغرا يولدىن توسۇش، نەسىھەت قوبۇل قىلماسلىق ۋە اللەنىڭ دىنىغا چاقىرغۇچىلارنى يامان كۆرۈشكە ئېلىپ بېرىش.

ئەپسۇسلىنارلىق يېرى شۇكى، بۇ خىل غەيۋەت يەنى (ئاسىيىنىڭ غەيۋىتىنى قىلىش) كۆپىنچە ھالدا يېتەكچىلەر ۋە مەسجىد جامائەتلىرىدىن سادىر بولىدۇ. چۈنكى ئۇلار ناماز ئوقۇمايدىغان ياكى زاكات بەرمەيدىغان ياكى روزا تۇتمايدىغان ئاسىيىلارنى

ئۇچراتقاندا ئۇلارنىڭ غەيۋىتىنى قىلىپ سالىدۇ. ئاسىيىلارمۇ غەيۋىتى قىلىنغانلىقىنى ئاڭلىغاندىن كېيىن، غەيۋىتىنى قىلغان كىشىگە نىسبەتەن بولغان ئۆچمەنلىكىنى ۋە ئۇلارغا بولغان ئىشەنچسىزلىقنى يوقاتقانلىقىنى ئېلان قىلىدۇ.

شۇنىڭ ئۈچۈن يېتەكچى دەۋەتچىلەرنىڭ ۋە مەسجىد جامائەتلىرىنىڭ قىلىشقا تېگىشلىك مەجبۇرىيىتى، ئۇلارنىڭ ئاسىيىلارغا شەپقەت كۆزلىرى بىلەن قارىشى، دەۋەتلىرىنى تېخىمۇ جانلاندىرىشى، ئۇلارغا گۈزەل شەكىلدە ۋەز - نەسىھەت قىلىشى بولۇپ، شۇ ئارقىلىق ئۇلارمۇ ھىدايەت تاپسۇنۇسى! زېمىندا پاساتچىلىق قىلىپ ياشايدىغان، قانچىلىغان مۇشرىكلار، مۇلھىدلار ۋە ئاسىيىلارغا اللە تائالا ھىدايەت قىلىپ ئەڭ ياخشى ۋە ئەڭ گۈزەل ئەخلاقلىق كىشىلەردىن بولغانلىقىغا ئۆتكەن تارىخ سەھىپىلىرى گۇۋاھلىق بېرىدۇ.

2 - ئىككى جېدەلخورنىڭ ئارىسىنى ئىسلاھ قىلىشتىن ئاجىز كېلىش.

ئەگەر بىر كىشى يەنە بىر قېرىندىشىنىڭ غەيۋىتىنى قىلسا، ئۇ، ئۇنى ئاڭلىسا، ئىنتىقام ئېلىش ئۈچۈن ئۇمۇ ئەۋۋەل غەيۋىتىنى قىلغان كىشىنىڭ غەيۋىتىنى قىلىدۇ. ئەۋۋەللىقىسى ئاڭلاپ ئۇنىڭغا يامانلىقنى ئويلايدۇ ۋە ئۇنىڭدا بار بولغان پۈتۈن يامانلىقلارنى قويمىي تارقىتىدۇ. ئىككىنچىسىمۇ ئەۋۋەللىكىگە ئوخشاشلا

قىلىدۇ. شۇنداق قىلىپ ئىككىسىنىڭ مۇناسىۋىتى يامانلىشىدۇ. ئىش بۇ ھالغا كەلگەندە ئىسلاھ قىلغۇچىلار ئىككىسىنىڭ ئۆتتۈرىسىنى ئىسلاھ قىلىشقا ئۇرۇنىمۇ، لېكىن ئاخىرقى نەتىجە ھەر ئىككىسى: ئۇ مېنى ئۇنداق - مۇنداق دېگەن، بىز قەتئىي بىر يەرگە كېلەلمەيمىز، دېيىش بىلەنلا خۇلاسىلىنىدۇ.

قەلبلەرگە قىلىنغان بۇ زەربىلەرنىڭ ئۇلار ئارىسىدىكى مۇھەببەتنى ۋەيران قىلىشى جاھالەت ۋە ئىھانەت سەۋەبىدىن بولغان.

بۇ، مۇسبەت ۋە كۈلپەتلەر ئۈمىتىمىزدە قانچىلىغان قېتىم تەكرارلىنىۋاتىدۇ؟ قانچىلىغان ياخشى مۇناسىۋەتلەرنى ۋەيران قىلىۋاتىدۇ؟ ئازغۇنلىقتىن كېيىن ئۆلپەتلەشكەن قانچىلىغان قەلبلەرنى ئايرىۋاتىدۇ؟!

مانا ھازىر، بۇقەلبلەرنىڭ ئاللا تائالادىن قورقۇدىغان، بۇ كۆزلەرنىڭ ياش تۆكىدىغان، بۇ غەيۋەتلەرنىڭمۇ توختىلىدىغان ۋاقتى يېتىپ كەلدى!

ئىشنى مۇكەممەل قىلالمايدىغان كىشىنىڭ غەيۋىتىنى قىلىشتىن ئاگاھ بول!

ئەجەپلىنەرلىك، بەكمۇ ئەجەپلىنەرلىك يېرى شۇكى، ئىشنى مۇكەممەل قىلالمايدىغان ئادەملەرگە ياردەم

بەرمەسلىك بولۇپ، ئۇنىڭدىنمۇ بەكرەك ئەجەپلىنەرلىكى ئۇنىڭغا ئەزىيەت يەتكۈزۈشتۇر.

ئەبۇزەر جۇندەب ئىبنى جۇنادە رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىنىدۇ، مەن: ئى اللہ نىڭ پەيغەمبىرى! قايسى ئەمەل ئەۋزەلرەك؟ دېدىم. پەيغەمبەر ئەلەيھىسسالام: «اللہ غا ئىمان ئېيتىش ۋە اللہ يولىدا جىھاد قىلىش» دېدى. مەن: قايسى قۇلنى ئازاد قىلىش ئەۋزەلرەك؟ دېدىم. پەيغەمبەر ئەلەيھىسسالام: «خوجايىنىنىڭ نەزىرىدە ئەڭ ئېسىلى، قىممىتى ئەڭ يۇقىرى بولغىنىنى» دېدى. مەن: ئەگەر ئۇنداق قىلالمىسچۇ؟ دېدىم. پەيغەمبەر ئەلەيھىسسالام: «بىرەر قېيىنچىلىقى بار ئادەمگە ياردەم بەرگىن ياكى ئۆز ئىشىنى قاملاشتۇرالمىغان بىرەر ئادەمنىڭ ئىشلىرىنى قىلىشىپ بەرگىن» دېدى. مەن: ئى اللہ نىڭ پەيغەمبىرى! ئەگەر شۇ ئەمەللەرنىڭ بەزىسىنى قىلىشقا ئاجىز كەلسەمچۇ؟ دېدىم. پەيغەمبەر ئەلەيھىسسالام: «كىشىلەرگە يامانلىق قىلىشتىن ئۆزەڭنى تارت. بۇ، ئۆزەڭ ئۈچۈن بولغان بىر سەدىقەدۇر» دېدى. [بۇ ھەدىسنى ئىمام بۇخارى ۋە مۇسلىم رىۋايەت قىلغان]

پەيغەمبەر ئەلەيھىسسالام ئازاد قىلىشقا تىگىشلىك ئەڭ ئەۋزەل قۇلنى ۋە قۇل ئازاد قىلمىغان ئادەمگە نىسبەتەنمۇ ياخشىلىق يولىدا توختىلىپ ئىشنى

مۇكەممەل قىلالمايدىغان ئادەمگە ياردەم بېرىش ئىكەنلىكىنى بايان قىلىدۇ.

لېكىن ئەپسۇسلىنارلىقى شۇكى، ئىشنى پۇختا قىلالمايدىغان ئادەم بىزنىڭ تىلىمىزنىڭ يامانلىقىدىن سالامەت قالماستىن بەلكى بىز ئۇنى ئەيىبلەپ، غەيۋەتنى قىلىپ، قىلغان ئىشلىرىنى مازاق قىلىمىز.

غەيۋەتتىن يامانراق ئىش

ئۆمىتىمىز دۇچ كېلىۋاتقان نۆۋەتتىكى مۇسەبەتلەرنىڭ بىرى شۇكى، كىشىلەر ئۆز قېرىنداشلىرىنىڭ غەيۋەتنى قىلىشتا گۇناھكارلىقى ياكى كەمچىللىكى سەۋەبىدىن ئەمەس، بەلكى بىر قىسىم ئۆرپ ئادەتلىرىنى ھالال ياكى ھارام قىلىۋېلىشىنى مەقسەت قىلىدىغانلىقىدىن ئىبارەتتۇر.

ھالال ياكى ھارامغا ھۆكۈم چىقىرىش ئۆرپ ئادەتلەرگە ئەمەس، پەقەت يىگانە ئاللاھ قىلا خاس ھەق - ھوقۇقتۇر. غەيۋەت قىلىشنى ھالال ساناش ئاللاھ قىلا خاس مەزكۇر ھەق - ھوقۇقلارغا تاجاۋۇز قىلىشنىڭ تىپىك مىسالىدۇر.

مەسىلەن: ئاۋادا بىر كىشى ئۆزىنىڭ بۇرادەرلىرىنى زىياپەتكە چاقىرىپ، مەلۇم بىرسىنى چاقىرماي قالغان بولسا، ئۇ ئۆزىنىڭ چاقىرىلمىغانلىقىدىن ئاچچىقلىنىپ بۇرادىرىنىڭ غەيۋەتنى قىلسا، بۇ دەل نادانلىق ھەم

دىننى چۈشەنمەسلىكتىن بولغان بولىدۇ. چۈنكى زىياپەت بەرگەن ھەرقانداق چاغدا چوقۇم سېنى چاقىرمىسا بولمايدىغانلىقىغا نېمە ئاساسنىڭ بار؟ ئەمما سېنىڭ قىلغان غەيۋەتخورلۇقۇڭنىڭ ھاراملىقىغا بولسا دەلىل دېسەڭ ئىنتايىن كۆپ. چۈنكى ئۇ نەپسانىيەتچىلىكتىن باشقا نەرسە ئەمەس.

ئىنسان بەزى ۋاقىتتا شەرىئەتتە ياخشى كۆرۈلگەن بىر ئىشنى قىلىشىمۇ، باشقىلار تەرىپىدىن چۈشىنىلمەي گۆشى يېيىلىپ كېتىدىغان ۋە جاھىل ھاماقەتلەرنىڭ ئېغىزىدا سەۋەبسىز سۆز چۆچەك قىلىنىدىغان ئەھۋاللار كۆرىلىپ تۇرىدۇ.

مەسىلەن: بىر كىشى ئالىي، قىممەت كىيىم - كېچەكلەرنى كىيىشكە قادىر تۇرۇپ، كەمتەرلىك سەۋەبىدىن نورمال، پاكىز كىيىملەرنى كەيگە بولسا، ئۇنى كۆرگەن نادان، ماۋۇ بېخىلنىڭ ئۆزىنى دۇنيانىڭ زىۋىنى تەللىرىدىن مەھرۇم قىلىپ ۋە دىنىمىزنىڭ شەنگە داغ تەككۈزۈۋاتقانلىقىغا قارىمامدىغان، دەيدىغان ئەھۋاللار بولىدۇ.

بۇنداق دېگۈچىلەر ئىمام تىرمىزى رىۋايەت قىلغان پەيغەمبەر ئەلەيھىسسالامنىڭ: «ئېسىل كىيىملەرنى كىيىشكە قادىر تۇرۇقلۇق، ئاللاھ رازىلىقى ئۈچۈن كەمتەر بولۇش يۈزىسىدىن ئېسىل كىيىم كەيمىگەن كىشىنى ئاللاھ قىيامەت كۈنى بارلىق كىشىلەر ئالدىدا چاقىرىپ

مۆمىنلەر جەننەتتە كىيىدىغان كىيىملەردىن خالىغىنىنى كىيىش ئىختىيارلىقىنى بېرىدۇ» دېگەن بۇ ھەدىسىگە نېمە دەيدۇ؟

يۇقىرىقىدەك قودرىتىنىڭ يېتىشىچە ئىسلامنى تەتبىقلايدىغان، كەمتەر، گۈزەل ئەخلاقلىق كىشىلەرنى اللە ئۈچۈن ياخشى كۆرۈش بىزنىڭ مەجبۇرىيىتىمىزدۇر.

بىز، ئالدى بىلەن ئۇ كىشىنىڭ نېمە ئۈچۈن شۇنداق قىلغانلىقىنى بىلىپ، ئاندىن ئۇنىڭغا تىل ئۇزارتىشىمىز، ئۇنىڭ قىلغىنى ھالالمۇ - ھاراممۇ؟ ئۇ، راستىنلا دىنىمىزغا داغ تەككۈزىدىغان ئىشنى قىلدىمۇ؟ بۇ ھەقتە ئويلىنىپ بېقىشىمىز كېرەك.

اللە سۈبھانھۇ ۋەتائالا ئۇنى قىيامەت كۈنى بارلىق كىشىلەر ئالدىدا چاقىرىپ مۆمىنلەر جەننەتتە كىيىدىغان كىيىملەردىن خالىغىنىنى كىيىش ئىختىيارلىقىنى بېرىدۇ. ئەمما سەن مۆمىنلەرنىڭ گۆشىنى يەيدىغان، ئۇنىڭ غەيۋىتىنى قىلىدىغان، قورقۇنچاق، قەرزدار تۇرساڭ، سېنىڭ ھالىڭ زادى قانداق بولار - ھە؟!

غەيۋەتكە قارشى كۆرەش جىھادنىڭ ئەڭ ئەۋزەللىرىدۇر

كۆپىنچە كىشىلەر غەيۋەتكە قارشى كۆرەش، جىھادنىڭ ئەڭ ئەۋزەللىرى دېگەننى ئاڭلىسا ھەيرانلىقتا قالىدۇ.

لېكىن، بۇ ھەيرانلىق رەسۇلۇللاھ ئەلەيھىسسالامنىڭ «اللە تائالا غا تائەت - ئىبادەت قىلىشتا ئۆز نەپسى بىلەن جىھاد قىلغان كىشى مۇجاھىد ھېسابلىنىدۇ».

«جىھادنىڭ ئەڭ ئەۋزەللىرى نەپسنىڭ، ھاۋايى ھەۋسىنىڭ بىلەن بولغان جىھادتۇر» دېگەن، سۆزلىرىنى ئاڭلىغاندا يوقىلىدۇ. شۇنىڭ ئۈچۈن غەيۋەتكە قارشى تۇرۇش جىھادنىڭ ئەڭ ئەۋزەللىرىدۇر.

چۈنكى اللە نىڭ دۈشمەنلىرى بىلەن بولغان جىھاد ئىنسان ئۆمرىنىڭ مەلۇم قىسمى بىلەنلا چەكلىنىدىغان بولۇپ، نەپسى بىلەن بولغان جىھاد، تاكى ئىنساننىڭ ئەجلى ئاخىرلاشقانغا قەدەر داۋام قىلىدۇ. شۇنىڭدەك دۈشمەنلەر بىلەن بولغان جىھاد مۇرىيا، قىزىق قانلىق، ئۆزۈڭزىگە كۆز - كۆز قىلىشتىن خالىي بولمىغۇچە قوبۇل قىلىنمايدۇ.

ھەربىر مۇسۇلمانغا قاتتىق تەكىتلەنگەن ئىشلار: ئۆز نەپسى بىلەن جىھاد قىلىش، غەيۋەتكە قارشى كۆرەش قىلىش ۋە زېمىندا ئىسلام دۆلىتىنى تۇرغۇزۇشتىن بۇرۇن قەلبىدە تۇرغۇزۇشتىن ئىبارەتتۇر.

اللہ تائالا مۇنداق دەيدۇ: ﴿شۇ كۈندە مۆمىنلەر اللہ نىڭ نۇسرەتى بىلەن خۇشاللىنىدۇ. اللہ خالىغان كىشىگە نۇسرەت بېرىدۇ، اللہ غالىبتۇر، (مۆمىنلەرگە) ناھايىتى مېھرىباندۇر﴾⁽¹⁾.

غەيۋەتنى تەنقىدلەيدىغان ياخشى سۆزلەر

1 - ھەسەنۇلبەسىرى (اللہ ئۇنىڭغا رەھمەت قىلسۇن) دىن مۇنداق رىۋايەت قىلىندۇ: بىر كىشى ئۇنىڭ يېنىغا كېلىپ، مەن سىنىڭ غەيۋىتىڭنى قىلىپ سالىدىم، دېگەندە، ئۇ: مەن سەندىن ئېلىشقا تېگىشلىك ياخشى ئەمەللىرىم قانچىلىك مىقدارغا يەتتى، دەپ سورىغان.

2 - ئۇلارنىڭ بىرىگە: پالانى سېنىڭ غەيۋىتىڭنى قىلدى، دېيىلگەندە، ئۇ بىر تەخسە ھۆل خورما ئەۋەتىپ، ماڭا سەن مېنىڭ غەيۋىتىمنى قىلغانلىقىڭ يەتتى. ھەقىقىتى تولۇق بىرەلمىسەممۇ بۇنى سېنى مۇكاپاتلاش ئۈچۈن ئەۋەتتىم، دېگەن.

3 - ئىبنى مۇبارەك: ئەگەردە مەن غەيۋەت قىلىدىغان بولسام ئاتا - ئانىمىڭ غەيۋىتىنى قىلاتتىم، چۈنكى مېنىڭ ئاخىرەتتىكى نەسۋىلىرىمگە ئەڭ ھەقىقەت بولغانلار ئۇلاردۇر، دېگەن.

4 - غەيۋەت پاسىقلار تەرىپىدىن تۈزۈلگەن زىياپەتتۇر.

5 - ئەمىر ئىبنى ئاس رەزىيەللاھۇ ئەنھۇ بىر ئۆلۈك قېچىرنىڭ يېنىدىن ئۆتۈپ كېتىۋېتىپ، ھەمراھلىرىغا: ھەرقانداق كىشىنىڭ بۇ تاپىدىن يەپ قورسىقىنى توپغۇزغىنى، مۇسۇلماننىڭ گۆشىنى يېگىنىدىن ياخشىدۇر، دېگەن.

6 - بىر كىشى بىر بۇرادىرنىڭ يېنىدا باشقا بىر ئادەمنىڭ يامان گېنىنى قىلغاندا، ئۇ بۇرادىرى ئۇنىڭدىن: — سەن رۇمغا قارشى جىھادقا قاتناشتىڭمۇ؟ دەپ سورىغان. ئۇ:

- ياق، دەپ جاۋاب بەرگىنىدە، ئۇنداقتا تۈرككە قارشى جىھاد قىچۇ؟ دەپ سورىغان. ئۇ:

- ياق، دېگەندە، ئەجابا سەندىن رۇم ۋە تۈركلەر ئامان قالدىكەنۇن ئېمە ئۈچۈن مۇسۇلمان قېرىندىشىڭ ئامان قالمايدۇ؟! دېگەن.

7 - ئەگەردە سەن ئۈچ ئىشقا قادىر بولالمىساڭ، ئۈچ ئىشنى مەھكەم تۇت؛ ياخشىلىق قىلالمىساڭمۇ، يامانلىق قىلما! باشقىلارغا پايدا يەتكۈزەلمىسەڭ، زىيان يەتكۈزۈشتىن ساقلان! روزا تۇتۇشقا قادىر بولالمىساڭمۇ، باشقىلارنىڭ گۆشىنى يېمە!

دانىشمەن تەقۋادار بولماس ئاۋارە،

(1) سۈرە رۇم 4. 5- ئايەت.

باشقىلارنىڭ ئەيب نوقسانى بىلەن .

ئاۋاردۇر ئوڭشاشقا نوقسانلىرىنى ،

گويا كېسەل ئاۋاردەك كېسەل بىلەن .

ئاخىرىدا اللہ سۇبھانە ۋەتالادىن بارلىق
مۇسۇلمانلارنى غەيۋەتتىن يىراق قىلىشنى ۋە شۇ
ئارقىلىق ھەممىگە بىرلىك - ئىتتىپاقلىق ۋە نۇسرەت ئاتا
قىلىشنى تىلەيمىز! ئامىن!

تۈگدى .